

جلے جاتے ہیں بڑھ بڑھ کر مٹے جاتے ہیں گر گر کر  
حضورِ شمع پروانوں کی نادانی نہیں جاتی



قریب ہو کر جو کوئی دیکھے عجیب حالت ہے اہل دل کی  
کبھی دو عالم سے باخبر ہیں، کبھی خود اپنا پتہ نہیں ہے

مخادیم کے عجیب و غریب اثر انگیز واقعات

سید امین گیلانی

مکتبہ الحسنیہ







بِسْمِ اللّٰهِ الرَّحْمٰنِ الرَّحِیْمِ

جلے جاتے ہیں بڑھ بڑھ کر مٹے جاتے ہیں گر گر کر  
حضورِ شمع پروانوں کی نادانی نہیں جاتی

# مجاذیب

قریب ہو کر جو کوئی دیکھے عجیب حالت ہے اہل دل کی  
کبھی دو عالم سے باخبر ہیں، کبھی خود اپنا پتہ نہیں ہے

مجاذیب کے عجیب و غریب اثر انگیز واقعات

مکتبہ سید احمد شہید  
۱۰ الکلیم سٹریٹ، اردو بازار لاہور  
فون 7228272-7228196

سید این گیلانی

مکتبہ سید احمد شہید



## جملہ حقوق بحق ناشر محفوظ ہیں۔

81260

نام کتاب..... مجازیب  
مصنف..... سید امین گیلانی  
با اہتمام..... عبدالقدیر  
ناشر..... مکتبہ الحسن

33- حق سٹریٹ اردو بازار لاہور

قیمت.....

اسٹاکسٹ

☆ مکتبہ سید احمد شہید اردو بازار لاہور

☆ مکتبہ نبویہ ایبٹ آباد





## فہرست

۵	انتساب	✿
۶	مجازیب	✿
۱۱	پہلا مجذوب حضرت اولیسؑ قرنی	✿
۱۲	رابعہ بصریہؑ	✿
۱۷	امام غزالیؒ اور مجذوب بچہ	✿
۱۹	مجذوب شہزادہ	✿
۲۲	سرمذ	✿
۲۹	ضامن شہید	✿
۳۱	دھلی کا ایک مجذوب	✿
۳۲	اللہ کے گھر والی	✿
۳۵	ایک مجذوب اور ایک نازنین	✿
۳۷	بلبل چہ گفت، گل چہ شنید و صبا چہ گرد	✿
۳۹	بھکاری کا ایک بال اللہ کے ذکر میں مشغول ہے	✿
۴۰	ایبٹ آباد کا ایک مجذوب	✿
۴۱	رجاں الغیب کا واقعہ	✿
۴۲	شنکیاری کا مجذوب	✿
۴۴	یہ عورت ایک چھلانگ لگا کر دوزخ سے جنت میں پہنچ گئی	✿



- ۴۶ پاکستان کا صدر مرگیا ❀
- ۴۷ مدینہ شریف میں مجازیب ❀
- ۴۸ اللہ کا ولی مجذوب ❀
- ۴۹ قطب وقت کی زیارت ❀
- ۵۰ فقیر والی کا اجنبی مجذوب ❀
- ۵۶ مولانا سید عبدالجبار کی ایک مجذوب سے ملاقات ❀
- ۵۹ منچن آباد میں حضرت مولانا عبداللہ درخواسی کی تقریر ❀
- ۶۲ مجذوب بڑھیا اور حاجی رحمت علی ❀
- ۶۶ ایک مجذوب یتیم بچہ ❀
- ۶۹ مکھو جان صاحب جان ❀
- ۷۱ ایک سفر کی حکایت ❀
- ۷۳ ایک قلندر ایک مجذوب ❀
- ۷۵ اوکاڑہ میں ختم نبوت والوں کا جلسہ ❀
- ۷۷ شہدہ ❀
- ۷۸ میرے پیچھے فرشتے نماز پڑھتے ہیں ❀
- ۷۹ پٹائی کرنے والے بہاولپوری مجذوب ❀







## انتساب

اُن علماء کرام کے نام جنہوں نے شریعت مطہرہ کی حفاظت کو مقدم سمجھا اور مجازیب کی مجذوبانہ صورت حال کو شریعت کی میزان پر پورا نہ اترنے کے باعث اُن کے خلاف فتاویٰ صادر کر کے اُنہیں اُن کے انجام تک پہنچا دیا کہ عام مسلمان کسی فتنہ میں مبتلا نہ ہوں۔

جزاکم اللہ احسن الجزا

سید امین گیلانی





## مجازیب

قریب ہو کر جو کوئی دیکھے عجیب حالت ہے اہل دل کی  
کبھی دو عالم سے باخبر ہیں کبھی خود اپنا پتہ نہیں ہے  
جس موضوع پر لکھنے کے لئے میں نے قلم اٹھایا ہے وہ موضوع نہایت  
دقیق اور پیچیدہ ہے میری یہ کوشش ہوگی کہ سہل الفاظ اور عام مثالوں کے ساتھ  
اس موضوع کو عام اذہان کے لئے قابل فہم بنا سکوں۔

یہ بات بھی واضح کر دوں تو بہتر ہوگا کہ میرا یہ مضمون اُن خواص کے  
لئے نہیں جو سلوک کی منزلوں سے آشنا ہیں اور عشق و محبت کے رموز و اسرار سے  
بخوبی واقف ہیں بلکہ صرف اُن لوگوں کے لئے ہے جو علمی طور پر اس راہ کے پیچ  
و خم کو سمجھنا چاہتے ہوں۔

لہذا اہل نظر اور صاحب دل حضرات سے معافی کا خواستگار ہوتے  
ہوئے اپنے فہم اور معلومات کے مطابق نا آشنا یاں راہ طریقت و تصوف سے  
مخاطب ہو رہا ہوں اب میں قارئین کرام سے عرض کرتا ہوں کہ مجذوب کیا چیز  
ہے اور اس کی حیثیت کیا ہے؟ لغوی معنوں میں جاذب جذب کرنے والے کو اور  
مجذوب جذب ہو جانے والے کو کہتے ہیں۔ جیسے عامل وہ ہے جو عمل کرے اور  
معمول وہ ہے جو عامل کے زیر اثر ہو معمول کا اپنا کوئی ارادہ کوئی خیال نہیں ہوتا  
وہ عامل کے خیال اور ارادہ کے تحت حرکات و سکنات پر مجبور ہوتا ہے۔

یوں سمجھئے کہ وہ مردہ بدست زندہ ہے یہ بات بھی واضح کر دوں کہ  
مجذوب اعلیٰ مقام کا حامل نہیں ہوتا کیونکہ اعلیٰ سے اعلیٰ مقام تو عمل سے ملتا ہے



اور مجذوب ہوش و حواس کھو کر عمل سے عاری ہو جاتا ہے اس لئے اہل علم و عمل کے سامنے وہ مقام کے لحاظ سے کوئی حیثیت نہیں رکھتا۔ ہاں وہ قابل رحم اور لائق توجہ ضرور ہوتا ہے۔

ایک مثال دے کر سمجھانے کی کوشش کرتا ہوں انشاء اللہ آپ ضرور سمجھ جائیں گے۔

ایک ماں کے چار بیٹے نہایت لائق و فائق ہیں وہ خوب کماتے ہیں اور جی بھر کے والدین اور عزیز واقربا کی خدمت کرتے ہیں۔ ظاہر ہے کہ اُن کا یہ عمل عند اللہ اور عند المخلوق قابل صد ستائش ہوگا۔ اُسی ماں کا ایک بیٹا فاجر العقل ہے کسی کام کاج کا نہیں لیکن ماں کا جذبہ محبت دیکھئے کہ وہ اس فاجر العقل بیٹے کی اپنے لائق و فائق بیٹوں سے بڑھ چڑھ کر محبت کرتی ہے اور کہتی ہے اسے اگر میں نہ سنبھالوں تو کون سنبھالے گا۔ چنانچہ اُسے خود نہلاتی ہے، کپڑے بدلتی ہے، کھانا کھلاتی ہے، اُس کی ضدیں برداشت کرتی ہے اور بڑے لاڈ پیار سے اُسے پالتی ہے۔ اس مثال سے آپ سمجھ گئے ہونگے کہ اہل علم و عمل اپنے اعمال کے باعث ولی، قطب، ابدال اور غوث کے مقام پر پہنچ جاتے ہیں۔ اُن کے سامنے مجذوب کا مقام ہیج ہی سہی مگر خالق و پروردگار عالم جو ماؤں سے کہیں بڑھ کر مہربان ہے وہ مجذوب سے لاڈ پیار میں کیسے کمی کرے گا اولیاء اقطاب، ابدال اور اغوات بے شک انتہائی عزت و تکریم کے لائق ہوتے ہیں مگر مجذوب کیلئے بھی اُس کی مہربانیاں اور رحم کم نہیں ہوتا۔

یہ نکتہ یاد رکھئے کہ تقلید اور پیروی تو اہل علم و فضل کی لازم ٹھہرے گی مجذوب کے لئے رحم و محبت تو لازم ہے مگر اس کی پیروی جہالت کے سوا کچھ بھی نہیں کیونکہ شریعت جو مدعائے خداوندی ہے وہ ہمیں ”رب زدنی علماً“ کا سبق



دیتی ہے اور عمل صالح کی تاکید کرتی ہے۔ ورنہ دنیا کا یہ کارخانہ ناکارہ و بے معنی ہو کر رہ جاتا۔

حضراتِ قارئین! ایک اور بات بھی وضاحت چاہتی ہے وہ یہ کہ مجازیب کی بھی کئی اقسام ہیں۔ بعض پیدائشی مجذوب ہوتے ہیں۔ بعض کسی کافر ادا کے عشق میں کسی نہ کسی منزل پر ہوش و حواس کھو بیٹھتے ہیں پھر وہ ایسے پاگل ہو جاتے ہیں کہ ان کو یہ بھی یاد نہیں رہتا کہ ان کے مجنون و مجذوب ہونے کا سبب کیا تھا اور وہ کس کے عشق میں ہوش و خبر سے بیگانہ ہو گئے۔ یہاں تک کہ وہ دنیا ہی نہیں، اپنے آپ سے بھی بیگانہ ہو جاتے ہیں۔

آوارگانِ عشق کی منزل نہ پوچھئے

پڑ رہتے ہیں وہیں پہ جہاں رات ہو گئی

ہاں مجازیب کی ایک نوع ایسی بھی ہے جو عشقِ الہی کے مسافر ہوتے ہیں مگر کم ہمتی اور عالی حوصلگی کے فقدان کے باعث کسی دشوار گھاٹی کو عبور نہیں کر سکتے تو ہاتھ پاؤں توڑ کر بیٹھ جاتے ہیں اور ہوش و حواس کا دامن چھوڑ بیٹھتے ہیں۔ چونکہ محبوبِ حقیقی کے علم میں ہوتا ہے کہ اس کا یہ حال میرے لئے ہی ہو رہا تو وہ ہمیشہ اس کو اپنی رحمت کی نظر میں رکھتے ہیں۔

اب یہاں میں ایک اور پہلو بھی آپ کے گوش گزار کر دوں کہ ہر قسم کے مجذوب کا درجہ الگ الگ ہوتا ہے یہ بات تو مسلمہ ہے کہ مجذوب مرفوع القلم ہوتا ہے۔ جو پیدائشی یا عشقِ مجازی میں مجذوب ہیں ان سے وہ مجذوب ارفع و اعلیٰ ہے جو عشقِ الہی میں مجذوب ہو گیا۔ مگر ہر مجذوب کی مجذوب ہو جانے کے بعد کیفیت باطنی ایک ہی ہوتی ہے۔ وہ یوں کہ کسی مجذوب کے دل میں حبِ دنیا حبِ جاہ اور حبِ مال بلکہ حبِ ذات بھی نہیں رہتی۔ یہی وہ بات ہے کہ جب ہر



مجذوب کا دل ان سفلی محبتوں سے پاک ہو جاتا ہے تو اس کے دل پر رحمت کی تجلی کا عکس پڑتا ہے۔

اور بعض اوقات اس کے دل پر پس پردہ اوامر کا پرتو پڑ جاتا ہے اور وہ ایسی بات کہہ جاتا ہے جو غیب کی آواز ہوتی ہے۔ مگر زبان اس کی ہوتی ہے۔ اسی وجہ سے جہلاً اُسے غیب دان اور خدا کا راز دار سمجھ کر اُن کی اندھی عقیدت میں گرفتار ہو جاتے ہیں۔ یہاں تک کہ کفر و شرک کا ارتکاب کر بیٹھتے ہیں۔ حالانکہ مجذوب کو خود خبر نہیں ہوتی کہ وہ کیا کہہ گیا ہے۔ مجذوب تو ایک چوبی بانسری کی مثل ہے سُر تو کوئی اور نکالتا ہے۔ یہی وہ باریک بات ہے جہاں عقلاء اور جہلاء میں اختلاف پیدا ہو جاتا ہے۔

اس معاملہ کو سمجھنے کے لئے اتنی بات ہی کافی ہے۔ اگر مجذوب کے اختیار کی بات ہوتی تو وہ یہ کیوں نہ سمجھا کہ عقل و ہوش میں رہ کر خدمت خلق اور اعمالِ حسنہ سے وہ بلند مقام حاصل کر سکتا تھا۔ جذب و سکر تو ایک خواب کا ساء عالم ہے اور یقیناً سونے والے سے جاگنے والا لاکھ درجہ بہتر ہوتا ہے۔

آخری بات! مقامات و ولایت تو بہت سے ہیں مگر کامل ترین وہ مقام ہے کہ سالک بقید ہوش و حواس پوری ہمت و توانائی سے وہ تمام مراحل عشق جن میں صحراء، سمندر، پہاڑ پیش آئے ہیں اُن کو پورے ضبط و استقامت سے طے کر کے بخیر و خوبی واپس آجائے اور پھر اس راہ کے مسافروں کی راہ نمائی کرے۔ پہاڑ پر چڑھنے والوں کا شوق و جذبہ تو قابلِ داد ہے۔ مگر پہاڑ پر چڑھتے ہوئے تھک کر گر پڑنے والے یا اترتے ہوئے پھسل جانے والوں سے وہ شخص لائق صد داد و تحسین اور افضل و اعلیٰ ہے جو سلامتی سے پہاڑ پر چڑھا پھر وہاں کے تمام کیف و سرور اور روح پرور مناظر نگاہوں میں سمیٹتے ہوئے سلامتی سے واپس اتر



آئے اور اس راہ کے مسافروں کو تمام مشکلات و مصائب اور پیچ و خم سے آگاہ کرے اور اپنے تجربات کی روشنی میں ان کو پہاڑ پر کامیابی سے چڑھنے اور اترنے کا سلیقہ سکھائے۔

مختصراً یہ کہ ان بادہ نوشان محبت کو تین گروہوں میں تقسیم کیا جاسکتا ہے۔ اول گروہ وہ عالی ظرف گروہ ہے جو سمندر پی کر بھی لب خشک رکھے، دوسرا گروہ وہ ہے جو اگرچہ بلا نوش ہے مگر کبھی کبھی جوشِ مستی میں نعرہٴ مستانہ لگادیتا ہے۔ تیسرا گروہ وہ ہے جو دو گھونٹ پی کر ہی بہک جاتا ہے اور مستی کے عالم میں طفلانہ حرکات اور معصومانہ شوخیاں کرنے لگ جاتا ہے۔ بس یہی تیسرا گروہ اس وقت ہمارا موضوعِ سخن ہے یہ گروہ مجازیب کا ہے اس کتاب میں مجازیب کے کچھ واقعات جمع کر دیئے ہیں تاکہ پڑھنے والوں کی روحانی تفریح کا سامان ہو جائے ایسے ہی جیسے بچوں کی اچھل کود اور اُلٹی سیدھی باتوں سے سیانے خوش ہوتے ہیں اور وہ بچے کتنے پیارے لگتے ہیں۔

مگر اللہ تعالیٰ سے ہماری یہی دعا ہے کہ وہ ہمیں اپنے اولوالعزم اور علم و فضل سے معمور بزرگوں کی راہ پر چلنے کی توفیق عطا فرمائے آمین۔ کیونکہ ناقص جب کاملوں کی پیروی کرتے ہیں تو وہ بھی اک نہ اک دن کمال کی منزل تک رسائی حاصل کر لیتے ہیں۔

اے امیں خوشا قسمت یہ بھی کم غنیمت ہے  
ہم اگرچہ ناقص ہیں کاملوں کے پیچھے ہیں  
محتاج دعا

سید امین گیلانی





## پہلا مجذوب

### حضرت اولیس قرنیؑ

اولیس قرنی جن کے متعلق یہ بات مشہور ہے کہ انہیں جب یہ خبر ملی کہ محبوبِ خدا ﷺ کے جنگِ اُحد میں دندان مبارک کو کفار نے پتھراؤ کر کے شہید کر دیا ہے۔ تو جذبہ عشق میں انہوں نے بھی اپنے دانت توڑ لئے اسی لئے میں نے انہیں پہلا مجذوب لکھا ہے۔ بس اسی واقعہ سے میں ثابت کرنا چاہتا ہوں کہ مجذوب لوگ قابل تقلید نہیں ہوتے۔ ایک صاحب جو مذہباً عالی شیعہ تھے اور میرے ملنے والوں میں سے تھے۔ ایک دفعہ اُن سے میرا دلچسپ مکالمہ ہوا۔ وہ مکالمہ اس لئے درج کر رہا ہوں کہ شریعت اور عقل دونوں کی رو سے ثابت ہو سکے کہ مجذوب حضرات لائق تقلید نہیں ہوتے۔

پندرہ بیس برس پہلے میں نے دسویں محرم کے جلوس میں منیر حسین شاہ کو دیکھا کر کرتہ اتار کر صرف پاجامہ پہنے بے تحاشہ سینہ کوبی کر رہا ہے اور زنجیر میں بندھے چھوٹے چھوٹے نشتروں سے پشت کو اتنا زخمی کر لیا تھا کہ اپنے ہی خون سے اُس کا پاجامہ تر بہ تر ہو رہا تھا۔ اس کا یہ حال دیکھ کر طبیعت بڑی مکدر ہوئی اور جی میں سوچتا رہا یہ کیسا جنون ہے آخر اس بے مقصد خون بہانے کا فائدہ کیا ہے اور اس خونچکانی کا حاصل کیا ہے۔ کچھ دنوں کے بعد اُس سے ملاقات ہوئی تو میں نے کہا یار منیر شاہ تم نے دسویں محرم کے جلوس میں اپنی کیا حالت بنا رکھی تھی میں



قرآن و حدیث کے حوالے سے نہیں، محض عقل و شعور کی روشنی میں تم سے یہ سوال کرتا ہوں کہ انسانیت کا تقاضا تو یہ ہے کہ انسان ہر خوشی اور غم میں سنجیدگی، صبر و تحمل اور بردباری کا دامن ہاتھ سے نہ چھوڑے۔ باوقار اور وضع دار بن کر رہے مگر اُس دن تمہارا حال بالکل عقل کے تقاضوں کے خلاف تھا۔

یاد رہے کہ آنحضور ﷺ کے دندان مبارک ایسے نہیں ٹوٹے تھے کہ جن سے دانتوں میں خلا پیدا ہو جائے صرف دندان مبارک کے اوپر سے کچھ ریزے مبارک اتر گئے تھے۔

اُس نے میری یہ بات سن کر جھٹ سے جواب دیا ”گیلانی صاحب شیعین علی کا حال عاقلوں کا سا نہیں، عاشقوں کا سا ہے۔ عقل بے چاری تو لب بام محو تماشا رہتی ہے اور عشق نارِ نمرود میں کود پڑتا ہے۔ دیکھئے حضور پاک ﷺ کے دندان مبارک کی شہادت کا سن کر اوّل قرنِ نبویؐ نے اپنے سارے دانت توڑ ڈالے۔ سب سنی انہیں رحمۃ اللہ علیہ کہتے ہیں۔ اگر ہم غمِ حسینؑ میں زنجیر زنی کریں تو ہمیں مطعون کیا جاتا ہے مگر عاشقوں کو اس کی پرواہ نہیں کہ دنیا والے انہیں کیا کہتے ہیں۔

اُس کے اس مدلل جواب پر میں ایک دفعہ تو چکرا گیا۔ ذرا سنبھلا تو سارے عقدے حل ہو گئے میں نے سوچا اس نے عشق و ہوس کا معاملہ چھیڑ کر مسئلہ الجھاد دیا ہے اگر میں عشق و ہوس کی بحث لے بیٹھا تو بات طول پکڑے گی اور ممکن ہے کہیں کوئی تلخی بھی پیدا ہو جائے۔ میں نے ایک دوسرا ہی پہلو اختیار کیا۔ میں نے کہا ”اچھا تم میرے ایک سوال کا جواب دے دو مسئلہ خود بخود حل ہو جائے گا۔“

کہنے لگا ”ہاں کیا سوال ہے؟“ میں نے کہا حضور پاک ﷺ سے عشق



میں حضرت علی رضی اللہ عنہ آگے تھے یا اولیس قرنی رضی اللہ عنہ اس نے ایک لمحہ رُک کر کہا ظاہر ہے مولا علی رضی اللہ عنہ کے عشق کی کوئی مثال ہی نہیں اس میدان میں اُن کا کون حریف ہو سکتا ہے۔ بس پھر کیا تھا ع

خود آپ اپنے دام میں صیاد آ گیا  
میں نے کہا منیر شاہ جس جنگ میں سرکارِ دو عالم صَلَّی اللہُ عَلَیْہِ وَاٰلِہٖ وَسَلَّمَ کے دندان مبارک شہید ہوئے تھے اُس جنگ میں خود مولا علی رضی اللہ عنہ شریک تھے۔ جب دیکھا کہ میرے محبوب صَلَّی اللہُ عَلَیْہِ وَاٰلِہٖ وَسَلَّمَ کے دندان مبارک کو تکلیف پہنچی ہے تو مولا علی رضی اللہ عنہ اس قدر جوش میں آئے کہ دونوں ہاتھوں میں دو تلواریں لے کر کفار کی فوج میں گھس گئے اور دونوں ہاتھوں سے کفار کو مارتے کاٹتے اور دور تک بھگا آئے۔ جب تک دشمنوں کی ہمتیں پست نہیں ہوئیں وہ برابر یہی عمل کرتے رہے اسی روز ان کا نام حیدر کرار رکھا گیا یعنی وہ شیر جو پلٹ پلٹ کر حملہ آور ہوتا ہو۔

بقول تمہارے اُس بے مثال عاشق کا کردار کتنا واضح اور عاشقانہ تھا۔ حضرت علی رضی اللہ عنہ نے عشق میں اپنے دانت نہیں توڑے بلکہ دشمنوں کی گردنیں توڑیں انہوں نے وہی کام کیا جو اپنے محبوب سے سیکھا تھا وہ سرکارِ دو عالم صَلَّی اللہُ عَلَیْہِ وَاٰلِہٖ وَسَلَّمَ کے پروردہ اور صحبت یافتہ تھے۔ اس لئے اُنہی کی دی ہوئی تعلیم کے مطابق عشق کا اظہار کیا۔ اولیس قرنی رضی اللہ عنہ بے چارہ تو مجذوب تھا اور رسول اللہ صَلَّی اللہُ عَلَیْہِ وَاٰلِہٖ وَسَلَّمَ کی صحبت و تعلیم سے نا آشنا تھا۔ ہمارے لئے تو مولا علی رضی اللہ عنہ کا فعل حجت ہے اولیس قرنی رضی اللہ عنہ کا نہیں۔ آپ حضرات شیعیاں علی ہیں نہ کہ شیعیاں اولیس قرنی۔ میری اس مسکت دلیل کا اس کے پاس کوئی جواب نہیں تھا اس لئے یہ کہہ کر ”چھوڑیے جی اپنا اپنا نظریہ ہے“ اٹھ کر چل دیا۔





## رابعہ بصریہ رضی اللہ عنہا

بصرہ شہر کے ایک محلہ میں وہ خدامست درویش آدمی رات کو اپنی اندھیری کوٹھڑی میں یادِ الہی میں مشغول تھا۔ کیونکہ مفلسی کے باعث چراغ روشن کرنے کیلئے تیل گھر میں موجود نہ تھا۔ اُس کے ہاں پے درپے تین بچیاں پیدا ہوئیں اور آج شب اس کی بیوی دروزہ میں مبتلا تھی۔ اُس درویش کی بڑی بچی آئی اور کہا ابا جی اماں جان زچگی کے آخری مرحلہ میں کرب و تکلیف سے گراہ رہی ہیں۔ گھر میں دیا جلانے کیلئے تیل تک نہیں ہے۔ آپ تکلیف کریں اور ساتھ والے ہمسائے سے تھوڑا سا تیل ادھار لے آئیں۔ باپ نے بیٹی کی درد بھری بات سنی تو ناچار اُٹھ کر باہر چلا گیا اور واپسی میں بہت دیر لگادی۔ پھر جب لڑکی کو محسوس ہوا کہ ابا گھر میں واپس آگئے ہیں تو لپک کر باپ کے پاس پہنچی کہ تیل لے کر چراغ جلا سکے مگر باپ کو خالی ہاتھ دیکھ کر پوچھا آپ تیل نہیں لائے تو باپ نے نہایت شرمندگی سے جواب دیا بیٹی! آدمی رات کے وقت ہمسایوں کو تکلیف دینے اور تیل مانگتے شرم محسوس ہوتی تھی۔ تا دیر اُن کے دروازے پر کھڑا رہا مگر دروازہ کھٹکھٹانے میں حیا مانع رہی۔ پس ناچار خالی ہاتھ واپس آ گیا۔ باپ بیٹی میں یہ گفتگو ہو رہی تھی کہ اندر سے نوزائیدہ کے رونے کی آواز آئی۔ بچی جلدی سے اندر چلی گئی اور تھوڑی دیر کے بعد آ کر باپ کو اطلاع دی کہ اللہ میاں نے ہمیں چوتھی بہن عطا کی ہے۔ باپ نے اس کا نام رابعہ رکھ دیا کیونکہ وہ چوتھی بیٹی تھی۔ بعد ازاں اُس درویش خدامست کی آنکھ لگ گئی تو خواب میں محبوب رب العالمین صَلَّی اللہُ عَلَیْہِ وَاٰلِہٖ وَسَلَّمَ کے جمالِ جہاں افروز سے فیض یاب ہوا۔ سرکارِ دو عالم صَلَّی اللہُ عَلَیْہِ وَاٰلِہٖ وَسَلَّمَ



کے چہرہ مبارک پر بشارت کے آثار تھے فرمایا اے شخص تو نے اللہ تعالیٰ پر توکل کرتے ہوئے ہمسایوں سے تیل مانگنے میں عار محسوس کی اللہ تعالیٰ کو تیری یہ ادا بہت پسند آئی۔ میں تجھے یہ خوش خبری دیتا ہوں کہ تیری یہ لڑکی بڑی سعادت مند ہوگی۔ تقویٰ و طہارت میں نام پیدا کرے گی اور تمہارے لئے برکت کے دروازے کھول دیئے گئے ہیں۔ تم صبح کو حاکم بصرہ کے پاس جانا اور میرا یہ پیغام اُسے دینا کہ وہ تمہیں پچاس دینار ہدیہ میں دے اور یہ بھی کہنا کہ گذشتہ جمعہ کو ہمیں تمہارا تحفہ نہیں ملا۔ کیا بات ہے؟

وہ درویش رسولِ خدا ﷺ کے حکم سے سرتابی نہیں کر سکتا تھا لہذا دن چڑھا تو حاکم بصرہ کے پاس پہنچ گیا اور کہا کہ چونکہ یہ پیغام آپ کے نام سرکارِ دو عالم ﷺ نے دیا تھا اس لئے مجھے آپ کے پاس آنا پڑا اور پیغام دیا کہ وہ پچاس دینار کا ہدیہ پیش کرے اور سرکارِ دو عالم ﷺ نے یہ بھی فرمایا کہ پچھلے جمعہ تمہارا تحفہ نہیں ملا۔ یہ سنتے ہی حاکم بصرہ پر یکدم گریہ طاری ہو گیا اور کہا اے درویش تو سچا ہے تیرا پیغام بھی سچا۔ میں ہر جمعہ کی صبح پانچ صد بار درود شریف کا تحفہ حضور پاک ﷺ کی خدمت میں پیش کیا کرتا ہوں مگر پچھلے جمعہ امور سرکاری میں انہماک کے باعث یہ عمل مجھ سے چھوٹ گیا تھا۔ میں آقائے دو جہاں ﷺ کے قربان جاؤں ان کی اس غلام پر اس قدر کرم فرمائی؟ اور میرے اس عمل سے میرے سوا کوئی شخص آگاہ نہیں تھا۔ لہذا تیرا خواب بالکل سچا ہے۔ اس نے درویش کی بہت قدر افزائی کی اور پچاس دینار لا کر اس کی خدمت میں پیش کرتے ہوئے کہا اے درویش بزرگ میں مجبور ہوں کہ حضور ﷺ نے چونکہ پچاس دینار کا حکم دیا ہے اس لئے اس وقت پچاس دینار سے زیادہ آپ کی خدمت نہ کر سکوں گا مگر آئندہ ایک معقول وظیفہ مقرر کر دیا ہے اور آپ کو میرے پاس آنے کی زحمت نہیں ہوا



کرے گی۔ میرا فرستادہ خود آپ کے ہاں پہنچایا کرے گا۔ لہذا یہ پہلی برکت تھی جو رابعہ بصریہ کے دنیا میں آنے سے ظاہر ہوئی۔

یہی رابعہ بصریہ ولایت کے ایسے اعلیٰ مقام پر پہنچیں کہ ان کے ہم عصر اولیاء و اصفیاء ان کی خدمت میں حاضر ہو کر اسرار و رموزِ ولایت کا سبق لیتے اور وہ ہمہ وقت عبادت و ریاضت میں مشغول رہتیں اور کبھی کبھی محبت الہی میں بے خود ہو جایا کرتیں۔

ایک دفعہ جب بڑھاپے کا عالم تھا ایک ہاتھ میں چراغ اور دوسرے میں پانی کی ٹھلیا لے کر چل پڑیں۔ کسی نے پوچھا اماں کیا ارادہ ہے؟ مستی و بے خودی میں فرمانے لگیں بس آج میں اس چراغ کی لو سے جنت کو جلانے اور اس ٹھلیا کے پانی سے دوزخ کی آگ بجھانے جا رہی ہوں۔ کیونکہ لوگ یا تو جنت کے لالچ میں اللہ کی یاد کرتے ہیں یا دوزخ کی آگ کے خوف سے پھر رو کر فرمایا اُس اللہ کی ذات تو ایسی ہے کہ اُس سے صرف اس کی ذات کیلئے محبت کی جائے۔

آہ اس مقام تک تو رسائی شاذ ہی کی ہو سکتی ہے۔ ہم تم کون؟ ہم تو اس کی رحمت کے سہارے ہی پار لگنے کے امیدوار ہیں۔ آمین





## امام غزالی رحمۃ اللہ علیہ اور مجذوب بچہ


حافظ الحدیث حضرت مولانا محمد عبداللہ درخواسی نور اللہ مرقدہ نے ایک مجلس میں یہ روح پرور اور ایمان افروز واقعہ سنایا تھا آپ بھی سن لیں:

فرمایا کہ امام غزالی رحمۃ اللہ علیہ ایک دفعہ ایک قافلہ کیساتھ حج بیت اللہ شریف کو جا رہے تھے۔ اثنائے سفر جہاں قافلہ قیام کرتا ایک دس بارہ سالہ لڑکا بڑے والہانہ اور مجذوبانہ انداز میں چلتا پھرتا نظر آتا۔ اکثر میری مجلس میں آتا اور بڑے مؤدبانہ انداز میں بیٹھ کر میری گفتگو سنتا۔ اُس کے اس ذوق و شوق کو دیکھ کر میں نے پوچھ لیا بیٹا میں تمہیں اکثر تنہا دیکھتا ہوں۔ اس طویل سفر میں تمہارا سر پرست و سربراہ کون ہے؟ تو وہ بچہ بڑے بے نیازانہ انداز سے گویا ہوا ”حضرت! جس نے مجھے اپنے گھر بلایا ہے وہی میرا سر پرست و سربراہ ہے۔ انسانوں میں تو کوئی نہیں۔“ میں نے کہا کہ آخر سواری کا خرچہ اور خوراک وغیرہ کا کیا انتظام ہے؟ کہنے لگا ”جس کا مہمان ہوں وہی میرا کفیل ہے۔“ امام غزالی فرماتے ہیں اس بچے کے اس جواب سے مجھے اس کے ایمان و ایقان پر حیرت ہوئی۔ میں نے سوچا اس بچے کی روحانیت ہم بڑوں کو بھی مات دے گئی۔ میں نے ارادہ کر لیا کہ اس بچے کی تمام ضروریات اور اخراجات میں خود کیا کرونگا۔ لہذا تمام سفر میں اس کا خاص خیال رکھا۔ اُس کو اپنے ساتھ سوار کر لیتا اور اپنے ساتھ ہی کھلاتا پلاتا مگر ہر مرحلہ میں مجھے اُسے تلاش کرنا پڑتا۔ وہ از خود اپنی ضروریات کے لئے کبھی میرے پاس نہ آتا۔ بس اپنی ہی دھن میں مست رہتا۔ قافلے سے ذرا ہٹ کر کہیں نہ کہیں نوافل و اذکار میں محور ہتا۔ اسی لئے میرے دل میں اس بچے کی



ککش بڑھتی گئی۔ جب مکہ معظمہ پہنچے تو یہی صورت حال تھی۔

میں اُسے تلاش کر کے اس کی ضروریات کو پورا کرتا۔ مکہ ہو کہ منیٰ، مزدلفہ ہو کہ عرفات میں بے تابانہ تلاش کر کے اُسے ساتھ رکھتا جب قربانی کا دن آیا تو میں نے اپنے لئے جانور خریدا اور قربانی دے دی۔ پھر میں اس بچے کو تلاش کرتا رہا کہ اُسے قربانی کے لئے جانور خرید کر دوں۔ تلاش کرتے کرتے آخر وہ نظر آ گیا۔ کیا دیکھتا ہوں کہ میدان میں دور ایک جگہ وہ سر بہ سجدہ پڑا ہے۔ میں فوراً اس تک پہنچا تو وہ سجدے میں پڑا رو رہا تھا اور کہہ رہا تھا ”اے اللہ میرے پاس تو کوئی رقم نہیں کہ میں تمہارے نام پر کوئی جانور خرید کر ذبح کر دوں۔ اے میرے اللہ تو میری جان کی قربانی منظور کر لے۔ یہ کہتے کہتے اس کی ہچکی بندھ گئی میں نے جلدی سے اٹھایا اور بیٹھ کر اُسے گود میں لے لیا مگر وہ تو زار و قطار رو رہا تھا۔ میں نے اُسے تسلی دینے کے لئے کہا بیٹا میں تو تمہیں اسی لئے تلاش کر رہا تھا کہ تم میرے ساتھ چلو، اپنی پسند کا جانور خرید کر قربانی دے دو۔ مگر وہ اس قدر درد ناک انداز سے گریہ و بکا کر رہا تھا اور اُس کا جسم ایسے کپکپا رہا تھا کہ مجھ سے دیکھا نہ جاتا تھا اور بار بار کہے جاتا تھا ”اے اللہ میری قربانی قبول فرما لے۔“ آخر اس نے ایک دل دوز آہ بھری، تڑپا اور پھر ساکت ہو گیا گویا اللہ تعالیٰ نے اس کی قربانی قبول کر لی۔ اس کا سر میری گود میں تھا اور میرے آنسو اس کے چہرے پر لگی ہوئی مٹی کو دھور ہے تھے۔ پھر میں نے ہاتف کی آواز سنی ”اے غزالی اس بچے نے اپنی قربانی پیش کر کے تمام حجاج کے حج قبول کرائے ورنہ ہم کسی ایک کا بھی حج قبول نہ کرتے“ میں نے اس عاشق الہی کی میت کو کفنایا دفنایا اور سوچتا رہا کہ میرے سوا کسی کو یہ خبر نہیں کہ ایک بچے کی قربانی نے لاکھوں حجاج کے حج کو بارگاہ خداوندی سے قبولیت کا پروانہ لے دیا!





## محبوب شہزادہ

قد و قامت اور شکل و صورت میں حسن کا مجسمہ اور پیشانی پر ایک پُرکشش چمک تھی۔ وہ شہزادہ تھا مگر پیدائشی سلیم الفطرت اور روحانی ذوق کا حامل تھا۔ نوعمری میں ہی اُس دور کے اولیاء و اصفیاء کی صحبت میں بیٹھنے کا شوقین تھا۔ وہ شہزادہ تھا مگر سادہ لباس اور سادہ مزاج۔ گفتگو میں شیرینی، چال میں وقار، طبیعت میں انکسار، آنکھ میں حیا، دنیاوی دولت سے بے پرواہ۔

اُسے یا تو صلحاء کی مجلس پسند تھی یا تنہائی میں خدا کی عبادت میں محو رہتا۔ کبھی شہر کے ہنگاموں سے اُکتا کر کہیں شہر سے دور کسی باغ کے کونے میں یا لب دریا یا یاد خدا میں مشغول رہتا۔ بتاؤں وہ کون تھا؟ وہ امیر المؤمنین ہارون الرشید کا نورِ نظر اور لختِ جگر تھا۔ ہارون الرشید کے امراء و وزراء اکثر کہتے امیر المؤمنین شہزادے کو سنبھالیں۔ اس نے شہزادگی ترک کر کے درویشانہ طور و طریقہ اختیار کر رکھا ہے۔ مگر ہارون الرشید کیا کرتا؟ بہت دفعہ سمجھانے کے باوجود شہزادے کی عادات میں کوئی ذرہ بھر فرق نہیں آیا۔ ناچار صبر کر لیتا۔

ایک دن شاہی باغ میں نشست جمی ہوئی تھی کہ پھر شہزادے کا ذکر چھڑ گیا۔ ہارون الرشید نے کہا اچھا کوئی جائے اور اسے تلاش کر کے لائے۔ آپ سب کے سامنے پھر اُسے سمجھانے کی کوشش کرتا ہوں آپ لوگ بھی اُسے سمجھانے میں میری مدد کریں۔ کچھ پیادے شہزادے کی تلاش میں گئے اور کچھ دیر کے بعد شہزادے کو لے کر دربار میں آ پہنچے۔

ہارون الرشید نے اپنے برابر والی کرسی پر اسے بٹھایا اور بات کا آغاز کیا



اور کہا ”اے جان پدر تمام اہل دربار اور رعایا میں تمہارے طریق زندگی کے باعث میری سبکی ہو رہی ہے تم جانتے ہو کہ ایک وسیع و عریض سلطنت پر میری حکمرانی ہے لوگ میرے اشارہ ابرو پر جان دے دیتے ہیں ایک تم ہو کہ میری بات ہی نہیں مانتے۔

ابھی ہارون الرشید کی بات ختم ہی ہوئی تھی کہ ایک چڑیا چہکتی ہوئی آئی اور سامنے درخت کی شاخ پر بیٹھ گئی۔ شہزادے نے فوراً کہا ”اے میرے پیارے والد، اے وسیع و عریض سلطنت کے بادشاہ، اگر آپ کے حکم پر لوگ جانیں دے سکتے ہیں تو ذرا اس چڑیا کو اپنے پاس بلائیں۔“ ہارون الرشید ششدر ہو کر کہنے لگا بیٹا تم نے یہ کیسی دیوانوں والی بات کی ہے میں لاکھ بادشاہ سہی مگر میری چڑیوں پر تو حکمرانی نہیں کہ وہ میری بات سمجھیں اور اطاعت کریں۔ یہ جواب سن کر شہزادے نے چڑیا کی طرف رخ کر کے کہا ”اے چڑیا تجھے خدا کا نام دیتا ہوں ذرا ادھر آ کر میرے ہاتھ پر بیٹھ جا“ یہ کہہ کر شہزادے نے ہاتھ پھیلا دیا تو چڑیا خوشی سے چہچہاتی ہوئی آ کر اس کے ہاتھ پر بیٹھ گئی شہزادے نے چڑیا کو پیار کیا اور کہا جاؤ اڑ جاؤ وہ چڑیا اڑ کر درخت پر جا بیٹھی۔

امیر المومنین اور تمام درباری لاجواب اور حیران ہو گئے۔ شہزادے نے کہا ”اے میرے پیارے باپ اللہ تعالیٰ نے مجھے جس سلطنت کی حکمرانی عطا کی ہے وہ مجھے مبارک اور آپ کو اپنی سلطنت کی حکمرانی مبارک۔“ پھر السلام علیکم کہہ کر اس اجلاس سے اٹھ کر چلا گیا امیر المومنین اور اعیان سلطنت کو اب معلوم ہوا کہ شہزادہ کس مقام پر پہنچ چکا ہے اسی لئے اسے دنیا کی حکمرانی ہیج نظر آتی ہے۔ اُس کے بعد شہزادہ بغداد سے ایسا غائب ہوا کہ پھر وہ کسی کو کہیں نظر نہ آیا۔ کئی برس بعد بصرہ کا ایک رئیس دار السلطنت بغداد آیا اور امیر المومنین ہارون الرشید



سے ملاقات کا شرف حاصل کیا اور امیر المومنین کو ایک دل دوز کہانی سنائی۔  
 اُس رئیس نے کہا ”اے امیر المومنین! میں بصرہ شہر کا ایک رئیس تاجر  
 ہوں۔ ایک دفعہ یوں ہوا کہ میرے باغ کی ایک دیوار گر گئی میں نے اپنے ایک  
 کارندے کو بلا کر کہا کہ کسی محنتی مزدور کو لے آئے جو اس دیوار کو از سر نو تعمیر  
 کر دے۔ وہ کارندہ ایک خوبصورت نوجوان کو لے کر آیا وہ نوجوان اپنے چہرے  
 سے مزدور نہیں بلکہ کسی اعلیٰ اور شریف خاندان کا فرد معلوم ہوتا تھا۔

میں نے اپنے کارندے سے کہا تم کسی شریف آدمی کو لے آئے ہوں  
 یہ مجھے مزدور پیشہ معلوم نہیں ہوتا۔ میری بات سن کر اُس مزدور نے کہا جناب آپ  
 میری شکل نہ دیکھیں اپنا کام بتائیں اگر کام ناقص ہوگا تو معاوضہ نہیں لوں گا۔  
 میں نے اُس سے معاوضہ پوچھا تو اس نے کہا ویسے تو یہ کام اتنے معاوضے سے کم  
 کا نہیں مگر میں اس معاوضہ سے کچھ رقم اس لئے کم لوں گا کہ نماز کے وقت میں  
 اطمینان سے نماز ادا کروں گا۔ آپ کو اس پر اعتراض نہ ہونا چاہئے۔

امیر المومنین! اُس نوجوان کی رعنائی اور خوبصورتی سے میں پہلے ہی  
 متاثر ہو چکا تھا۔ اُس کی گفتگو نے مجھے مزید حیرت زدہ کر دیا۔ غرض میں نے اُسے  
 کام پر لگا دیا۔ وہ دیوار تعمیر کرنے لگا تو میں دیکھتا رہا ایسے محسوس ہوتا تھا کہ کوئی  
 غائبانہ ہاتھ اُس کے کام میں شریک ہے۔ وہ دیوار کم از کم دو دن میں مکمل ہو سکتی  
 تھی۔ مگر اُس نے مغرب کی نماز سے قبل ہی دیوار مکمل کر کے بڑے اطمینان سے  
 مغرب کی نماز ادا کی۔ نماز کے بعد مجھ سے مزدوری کی رقم لی اور مجھے حیرت زدہ  
 چھوڑ کر رخصت ہو گیا۔

امیر المومنین! کچھ دن گزرے ہونگے کہ مجھے پھر ایک کام کے لئے  
 مزدور کی ضرورت پڑ گئی لیکن میں نے سوچا آج خود مزدوروں کے اڈہ پر جا کر اسی



نوجوان مزدور کو لے آؤں۔ لہذا علیٰ الصبح جس جگہ مزدور کام حاصل کرنے کے لئے بیٹھتے تھے وہاں پہنچا مگر مجھے وہ نوجوان نظر نہ آیا تو میں نے دوسرے مزدوروں سے اس کا حلیہ بتا کر اس کے متعلق پوچھا تو ایک مزدور نے بتایا کہ وہ شہر کے باہر ایک جھونپڑی میں رہتا ہے اور وہ بیمار ہے اس لئے اڈے پر نہیں آسکا۔

میرے جی میں اللہ تعالیٰ نے یہ بات ڈالی کہ مجھے اس کی جائے رہائش پر جا کر دیکھنا چاہئے۔ اگر ضروری ہو تو اس کے علاج و معالجہ سے اس کی مدد کرنی چاہئے۔ لہذا میں اس کی جھونپڑی پر جا پہنچا۔ آہ! کیا دیکھا کہ وہ بخار میں پھنک رہا ہے اور سر سجدہ میں رکھ کر کہہ رہا ہے ”اے اللہ تو جانتا ہے مجھے تجھ سے محبت ہے اور میں نے تیرے لئے ہی اس دنیا کو ٹھکرایا ہوا ہے۔ میں خود کو تیرے ہی سپرد کرتا ہوں تو ہی میرا کارساز اور کارکشما ہے۔“

اُس کی آنکھوں سے آنسو بہہ رہے تھے اور زمین تر ہو رہی تھی۔ اُس کا یہ عالم اضطراب دیکھ کر میں بے چین ہو گیا۔ میں نے اس کا سراپے زانو پر رکھا اُس کا چہرہ صاف کیا اور علاج کیلئے ساتھ لے جانے کو کہا تو اس نے انکار کر دیا اور کہا وہ وقت آ پہنچا ہے کہ مجھے ملاقات الہی کا شرف حاصل ہو اب کوئی دوا دارو کام نہیں آئے گا یہ کہہ کر اس نے ایک ہیرے کی انگوٹھی مجھے دی اور کہا کہ یہ انگوٹھی امیر المومنین ہارون الرشید تک پہنچا دینا، اور کہنا آپ کا بیٹا آپ کی سلطنت سے نکل کر اللہ کریم کی ابدی سلطنت میں چلا گیا ہے۔ وہ میری خطائیں معاف فرمائے!

اس کے بعد اس نے بہ آواز بلند کلمہ شہادت پڑھا اور آنکھیں بند کر لیں پھر جب اُس کی گردن میری گود میں ایک طرف ڈھلک گئی تو مجھے یقین ہو گیا کہ

81260



وہ واقعی اللہ کو پیارا ہو گیا ہے۔ اے امیر المومنین! مجھے اس کی موت کا صدمہ ایسے ہوا جیسے میرا حقیقی بیٹا میری گود میں دم توڑ گیا ہو۔ میں نے اپنے ہاتھوں سے اُسے نہلایا، کفن پہنایا، خود نماز جنازہ پڑھائی اور دفنا دیا آج میں اسی کی وصیت لے کر آپ کی خدمت میں حاضر ہوا ہوں۔ یہ اس کی انگوٹھی آپ کی امانت آپ کے سپرد کرتا ہوں۔“

یہ داستان سن کر امیر المومنین تڑپ تڑپ کر رونے لگے کئی دفعہ غش پڑا۔ تمام اہل دربار مجسمہ غم بنے ہوئے تھے۔ آخر امیر المومنین نے میرا بہت بہت شکر یہ ادا کیا اور انعام و اکرم کا حکم دیا مگر میں نے کسی صورت میں بھی وہ انعام و اکرام لینا پسند نہ کیا۔

پھر امیر المومنین نے اہل دربار سے کہا تم لوگ میرے ایسے برگزیدہ اور خدا رسیدہ بیٹے کے متعلق مجھے طعن دیتے رہے۔

امیر المومنین ہارون الرشید کو اپنے اس بیٹے کا تمام عمر صدمہ رہا اور اس رئیس بصرہ کی ہمیشہ تعریف کرتے رہے جس نے غریب الوطنی میں شہزادے کی خدمت کی اور اسے محبت سے اس کی آخری منزل تک پہنچایا۔





## سرمد

غالباً مغلیہ خاندان کے بادشاہ شاہ جہاں کا زمانہ تھا۔ بادشاہ اپنے دستور کے مطابق چھ مہینے سردیوں کے دہلی میں گزارتا اور چھ ماہ گرمیوں کے لاہور میں گزارتا تھا۔ جب وہ لاہور منتقل ہوتا تو پورا لاؤ لشکر تخت وتاج سمیت اس کے ساتھ ہوتا تھا۔ اس کا ایک مصاحب جس کا نام سرمد تھا، وہ ہمیشہ بادشاہ کے ساتھ دہلی سے لاہور آتا تھا۔

حسب دستور ایک دفعہ سرمد بادشاہ کے ہمراہ لاہور آیا۔ ایک دفعہ بازار سے گزرتے ہوئے اچانک اس کی نظر ایک خوبصورت ہندو لڑکے پر پڑ گئی۔ بس اس کا دیکھنا تھا کہ لڑکے کی کشش اور محبت اس کے دل میں گھر کر گئی۔ سرمد کا زرق برق لباس، اس کی سواری بتا رہی تھی کہ یہ شخص کسی اونچے مقام پر فائز ہے۔ اس ہندو لڑکے کو آواز دی ”اولڑ کے! ذرا بات سننا“ پوچھا ”کون ہوتے ہو؟“ کہا ”ہندو“ ”کیا نام ہے؟“ ”اُبھے چند“ ”دیکھو میں بادشاہ کا درباری ہوں اور میرا نام سرمد ہے، کسی وقت مجھ سے ملنا، تمہیں کوئی نہیں روکے گا“ لڑکا اس کی شخصیت سے مرعوب ہو چکا تھا۔ اس نے اقرار کر لیا۔ لڑکے نے اس سے ملاقات کی اور پھر روزانہ ملاقات ہوتی رہی۔

اُبھے چند سے اس کے والدین نے پوچھا کہ آجکل تم کہاں غائب رہتے ہو۔ اس نے بتا دیا کہ بادشاہ سلامت کے ایک درباری کے پاس اکثر جا بیٹھتا ہوں۔ ہندو مذہب میں چونکہ اتنی وسعت نظر نہیں ہوتی اور وہ چھوت چھات کے مرض میں مبتلا ہوتے ہیں۔ انہوں نے اپنے بیٹے کو سختی سے منع کر دیا کہ آئندہ



سرمد سے ہرگز نہ ملو اگر ملو گے تو سخت سزا دی جائے گی۔ لہذا اُبھے چند نے سرمد کے پاس آنا جانا چھوڑ دیا۔ اُبھے چند کے فراق سے سرمد کی جان پر آپڑی۔ وہ اس کو اکثر شہروں میں تلاش کرتا رہتا، لیکن ملاقات نہ ہو سکی۔

سرمد کی حالت اُتر ہو گئی، دربار میں جانا چھوڑ دیا اور سارا دن اُبھے چند، اُبھے چند کہتا ہوا لاہور کی گلیوں میں گھومتا رہتا۔ پھر وہ وقت آیا جب بادشاہ واپس دہلی جانے کو تھا۔ سرمد کو تلاش کیا تا کہ اسے دہلی واپس لے جایا جائے لیکن سرمد نہ مانا۔ اس نے کہا کہ میں اُبھے چند کو چھوڑ کر نہیں جاسکتا۔ بادشاہ مجبوراً اسے لاہور چھوڑ کر دہلی واپس چلا گیا۔

اگلے سال حسب دستور جب بادشاہ لاہور کیلئے روانہ ہوا تو سرمد کی جگہ ایک ہندو مصاحب رکھ لیا جس کا نام غالباً رائے رام پرشاد تھا، وہ بھی ساتھ لاہور آیا۔ چونکہ اس کو پتہ تھا کہ سرمد کی جگہ اسے متعین کیا گیا ہے، اس نے کوشش کر کے سرمد کو تلاش کیا۔ اس کی حالت بہت افسوسناک تھی۔ چیتھڑے لٹک رہے تھے، ہوش و حواس سے عاری تھا۔ رائے اسے سمجھا بچھا کر زبردستی دہلی لے آیا۔ اب یہاں سے کہانی کا دوسرا پہلو شروع ہوتا ہے۔

سرمد اب اُبھے چند کو بھول چکا تھا، اب وہ کسی حسین کی نہیں بلکہ جو ذات پاک ”حسن آفریں“ ہے اس کی دُھن میں لگ گیا۔ عشق مجازی کے جال سے نکل کر عشق حقیقی کے بھنور میں غرق ہو گیا۔ یہاں تک کہ اس کی ذات میں ایک عجیب کشش پیدا ہو گئی۔ ہزاروں آدمی اس کشش کے باعث اس کے جلو میں رہتے تھے۔ حتیٰ کہ شہزادہ داراشکوہ بھی اس کی شخصیت سے بے حد متاثر تھا اور اس سے اکثر ملتا جلتا رہتا تھا۔

سرمد کا اپنا حال یہ تھا کہ تن بدن سے ماوراء ننگا پھرتا رہتا تھا، بھنگ کے



نشہ میں مست رہتا تھا، اور کلمہ تک پورا نہیں پڑھتا تھا۔ صرف کہتا تھا ”لا الہ“ یہاں تک کہ بادشاہ بھی اس کی شہرت، کشش اور جاذبیت سے خوف کھانے لگا کہ حکومت کے خلاف کہیں بغاوت نہ کروادے۔ اس نے اہل دربار سے مشورہ کیا کہ سرمد کے اس فتنے کو کیسے ختم کیا جائے۔ چونکہ شہزادہ دارا شکوہ بھی اس کے چاہنے والوں میں تھا، اس لئے بادشاہ براہ راست کوئی قدم اٹھانا نہیں چاہتا تھا۔

علماء کو بلایا گیا، قاضیوں کو جمع کیا گیا کہ اس مسئلے کا کوئی حل نکالیں۔ مشورہ سے طے پایا کہ سرمد کے پاس علماء کا ایک وفد جائے اور اس کے غلط عقائد اور اعمال کا محاسبہ کریں۔ یا تو وہ اپنے عقائد و اعمال سے توبہ کرے یا پھر شریعت کی رو سے اسے واجب القتل قرار دے دیا جائے۔

بادشاہ نے یہ تجویز معقول سمجھی اور علماء اور قاضیوں کا ایک وفد سرمد کے پاس پہنچا۔ سرمد سے انہوں نے پہلا سوال یہی کیا کہ ”سنا ہے تم کلمہ پورا نہیں پڑھتے ذرا پڑھ کے سناؤ۔“ تو ان کے سامنے بھی اس نے یہی کہا ”لا الہ۔“ انہوں نے پوچھا ”اس کے آگے الا اللہ کیوں نہیں کہتے۔“ اس نے جواب دیا ”میں اس وقت تک الا اللہ نہیں کہوں گا جب تک اللہ کو دیکھ نہ لوں۔ جب مجھے اللہ نظر آ گیا تو خود کہہ دوں گا الا اللہ بغیر دیکھے نہیں مانتا۔“ انہوں نے یہ سوال جواب تحریر کر لیا۔

دوسرا سوال یہ تھا کہ ”تم بھنگ کیوں پیتے ہو؟ جو شرع میں حرام ہے۔“ اس نے قاضی سے سوال کیا ”تم نے جو اپنا بڑا ریشمی چونغ پہنا ہوا ہے، کیا وہ حلال ہے؟“ قاضی نے جواب دیا ”اس ریشم میں اتنا حصہ سوت کا شامل ہے۔ اس لئے یہ شرعاً جائز ہو گیا۔“ اس پر سرمد نے کہا ”اگر میں اتنے بادام، اتنی



خشخاش اور کئی گلاس پانی میں چند پیتاں بھنگ کی ڈال دیتا ہوں تو یہ بھی جائز ہوگئی۔“ یہ سوال و جواب بھی لکھ لیا گیا۔

انہوں نے آخری سوال کیا ”تم کپڑے کیوں نہیں پہنتے؟ ننگے پھرتے رہتے ہو؟ یہ شریعت میں بالکل حرام ہے۔“ سرد نے جھٹ کہا ”یہ سوال اس سے پوچھیں جس نے میرے کپڑے اتارے ہیں۔ (یعنی جس ”حسن آفریں“ کی محبت میں اس حال کو پہنچا ہوں، اس سے پوچھیں) جب وہ مجھے کپڑے پہنائے گا، میں پہن لوں گا۔“ تینوں سوال و جواب مرتب کر کے بادشاہ کے سامنے پیش کر دیے گئے۔

علماء کیلئے شرعی حجت پیدا ہوگئی کہ سرد نہ پورا کلمہ پڑھتا ہے، نہ بھنگ سے تائب ہوتا ہے، نہ کپڑے پہننے کو تیار ہے۔ چونکہ ان اعمال سے دنیا گمراہ ہو رہی ہے اس لئے اس کا قتل واجب ہو گیا ہے۔ بادشاہ نے محضر نامہ پر مہر لگا دی۔ آخر کار سرد کو اس کی خانقاہ سے گرفتار کیا گیا اور جب اسے قتل گاہ لے جانے لگے تو ہزار ہا آدمی رو رہے تھے، اوویلا کر رہے تھے لیکن سرد بالکل مستانہ وار جا رہا تھا۔ قتل گاہ میں قاضی نے وہ جرم پڑھ کر سنائے جس کی وجہ سے اسے واجب القتل قرار دیا گیا تھا۔ سرد بالکل مطمئن تھا، اور کوئی مزاحمت نہ کی۔

جلاد نے اس کی گردن اڑانے کیلئے جب تلوار کھینچی تو سرد نے قہقہہ لگایا اور فارسی میں یہ جملہ کہا ”تو جس لباس میں آئے گا، میں تجھے پہچان لوں گا۔“ جلاد نے ایک ہی ہاتھ میں گردن اڑادی۔ گردن اُچھلی، خون کا فوارہ نکلا اور اس خون سے آواز آنے لگی ”إِلَّا اللّٰهُ، إِلَّا اللّٰهُ، إِلَّا اللّٰهُ“

خون اس قدر بہ رہا تھا کہ لوگ خوفزدہ ہو گئے، اطباء نے کہا چونکہ اس کے دل میں موت کا خوف نہ تھا اس لئے خون جامد نہ ہوا۔



بہر صورت سرمد کو شہادت کے وقت خدا نظر آ گیا اور اس نے اقرار کر لیا  
 الا اللہ، الا اللہ، الا اللہ حضرت مولانا ابوالکلام آزاد نے اس واقعہ پر ایک  
 جملہ میں تبصرہ فرمایا کہ علماء بھی جانتے تھے کہ سرمد ”مقام ناز“ پر تھا مگر شریعت کی  
 رُو سے اس کا قتل واجب تھا۔ اس لئے اس کو قتل کر دیا گیا اور یہی اس کی آخری  
 خواہش تھی اور اسی طرح وہ واصل باللہ ہو سکتا تھا۔





## ضامن شہید

ہمارے اکابر میں سے وہ بزرگ ہیں جو ہمہ وقت شوق شہادت کے نشہ میں سرشار رہتے تھے۔ شہادت کی موت کا اس درجہ شوق تھا کہ بعض سنن کی طرف توجہ نہ رہتی پائجامہ ٹخنوں کو ڈھانپ لیتا یا مونچھیں اتنی بڑھ جاتیں کہ لبوں پر آ جاتیں مگر انہیں کچھ خیال نہ رہتا۔ ہر وقت شہادت کی موت کا جذبہ موجزن رہتا۔ کوئی ساتھی اگر خلاف سنت امر پر کچھ کہتا تو جوش میں آ کر کہتے۔ ”ارے جنت ٹخنے ننگے رکھنے یا لبوں کو تراشنے سے نہیں ملتی۔ خدا کی قسم! جنت تو جب قرولیٰ کے دو ہاتھ چلتے ہیں تو ایک کاٹی سے پھٹتی ہے اور سامنے جنت ہوتی ہے۔“ اگر کوئی حضرت حاجی امداد اللہ سے شکایت کرتا تو فرماتے ”میاں! تم ضامن کو اس کے حال پر چھوڑ دو۔ وہ تو خدا کی راہ میں موت کا متلاشی رہتا ہے اسے اور کوئی ہوش نہیں۔“

۱۸۵۷ء میں فرنگیوں کے خلاف جہاد میں سرگرم رہے۔ ایک دفعہ مولانا رشید احمد گنگوہی اور ضامن شہید ایک مسجد میں قیام پذیر تھے کہ انگریزوں کی ایک پلٹن ادھر سے گذری۔ دونوں بزرگ دیوار کی اوٹ لے کر دیکھنے لگے تو اچانک ضامن شہید بولے ”مولانا! مولانا! آپ نے دیکھا خضر علیہ السلام تو انگریزوں کی پلٹن کیساتھ جا رہے ہیں۔“ مولانا نے جھٹ جواب دیا ”میاں ضامن پھر کیا ہوا؟ ہمارا جہاد تو ان کافروں سے اللہ اور رسول کے ارشاد کے مطابق ہے۔ بھلے ہم تو جہاد کرتے رہیں گے۔ اگر خضر علیہ السلام ان کے ساتھ ہیں تو یہی ہو سکتا ہے کہ فرنگی

۱۔ ہتھیار کا نام ہے۔



جیت جائیں گے اگر تقدیر یونہی ہے تو ہمیں پریشان نہ ہونا چاہئے۔ حقیقت تو یہی ہے نا کہ ہم کافروں کے ساتھ فی سبیل اللہ جہاد کر رہے ہیں۔ وہ جیت بھی گئے تو ہمارا ثواب تو کہیں نہیں گیا وہ ہمیں مل کر رہے گا۔“

حضرت مولانا اشرف علی تھانوی لکھتے ہیں کہ ایک دفعہ ایک بزرگ تھانہ بھون تشریف لائے اور وہ اُس قبرستان میں جہاں ضامن شہید دفن تھے چلے گئے اور فاتحہ پڑھنے لگے تو اچھنبے میں آگئے اور واپسی پر مجھ سے کہا مولانا میں ایک قبر پر فاتحہ پڑھنے لگا تو آواز آئی ”چل بے چل کسی مردے پر فاتحہ پڑھ، ہم تو زندہ ہیں۔“

ان کی بات سن کر میں ہنس پڑا اور بتایا کہ وہ ہمارے ضامن شہید کی قبر ہے۔ وہ بہت زندہ دل آدمی تھے۔ قبر میں بھی زندہ دلی نہیں گئی۔ بھائی یہ اللہ میاں کے لاڈلے لوگ ہوتے ہیں۔





## دہلی کا ایک مجذوب

حضرت امیر شریعت سید عطاء اللہ شاہ بخاری رحمۃ اللہ علیہ نے ایک دفعہ تقریر کرتے ہوئے فرمایا دہلی شہر میں ایک مجذوب بازاروں میں گھومتا رہتا اور بلند آواز سے نہایت پرسوز لے میں ہمیشہ یہ ایک ہی مصرع پڑھتا رہتا ”اس لئے مجھ کو تڑپنے کی تمنا کم ہے۔“ لوگ پوچھتے ”میاں یہ بھی تو بتاؤ کہ کس لئے؟ اس کا دوسرا مصرع کیا ہے؟“ وہ ہمیشہ یہ کہہ کر آگے بڑھ جاتا ”کہ یہ بتادوں تو اسی وقت جان نکل جائے گی۔“

ایک روز اسے چند نوجوانوں نے گھیر لیا اور بضد ہو گئے کہ دوسرا مصرع بھی سناؤ۔ اس نے بہتیرا انکار کیا مگر وہ ضدی نوجوان نہ ٹلے اور کہا آج تو دوسرا مصرع سن کر ہی رہیں گے۔ جب اس نے کوئی راہ فرار نہ دیکھی تو کہا اگر تم میری موت پر ہی راضی ہو تو لو سنو۔ پھر اسی سوز بھری آواز میں پورا شعر سنا دیا:

اس لئے مجھ کو تڑپنے کی تمنا کم ہے  
وسعت دل ہے بہت وسعت صحرا کم ہے

شعر پڑھ کر ایک چیخ بلند کی اور وہیں ڈھیر ہو گیا۔

انا اللہ وانا الیہ راجعون





## اللہ کے گھر والی

پتہ نہیں کس زمانے کی بات ہے؟ ہندوستان کے کسی شہر میں ایک شخص زنا نہ لباس پہن کر گھومتا، لوگ اسے بیچارہ سمجھتے تھے۔ کہاں رہتا ہے؟ کیا نام ہے؟ کسی کو معلوم نہ تھا۔ پوچھو تو کہتا ”میں اللہ کے گھر والی ہوں۔ اس لئے اسی نام سے مشہور ہو گیا۔ جب کبھی وہ بازار نکلتا، اوباش نوجوان اس پر آوازیں کتے، مذاق کرتے، دوپٹہ کھینچتے، فحش قسم کی حرکات کرتے، وہ صبر سے سہہ لیتا۔ زیادہ تنگ کرتے تو اتنا کہہ دیتا ”اجی چھوڑو! اللہ کے گھر والی سے مذاق اچھا نہیں۔“

ایک دفعہ صورت حال یہ ہوئی کہ گرمی شدید پڑی، بارش نہیں ہو رہی تھی، فصلیں تباہ ہو گئیں، کنویں خشک ہو گئے، جانور تک بلبلا اٹھے، لوگ دعائیں مانگتے، نماز استسقی پڑھتے مگر سماں نہ بدلا۔ آخر شہر کے کچھ نیک نمازی علاقہ کے عالم دین اور متقی بزرگ کی خدمت میں حاضر ہوئے عرض کیا حضرت کیا بنے گا، گرمی اور قحط کی آفت کیسے ٹلے گی۔ آپ بزرگ ہیں دعا فرمائیں، کچھ تدبیر بتائیں۔ ان لوگوں کی فریاد سن کر انہوں نے مہر خاموشی توڑی اور فرمایا ”تمہیں یقین نہیں آئے گا مگر میں اصل بات بتا دیتا ہوں۔ جب تک یہ اوباش نوجوان اللہ کے گھر والی کو ستانا نہیں چھوڑیں گے اور تم معززین اس سے معافی نہیں مانگو گے یہ مصیبت دور ہونے کی نہیں۔ چاہے سارا علاقہ بھسم ہو جائے اور تمام لوگ مر ہی کیوں نہ جائیں۔ اللہ میاں ناراض ہیں۔ ان کی ناراضی اللہ کے گھر والی کو راضی کر کے ہی دور ہو سکتی ہے۔“

ایک ثقہ اور عالم دین بزرگ کے منہ سے یہ بات سن کر وہ لوگ حیرت



میں گم ہو گئے۔ ان کا ارشاد سن کر وہ لوگ اللہ کے گھر والی کی تلاش میں لگ گئے۔ بات مشہور ہو گئی۔ ایک ہجوم ساتھ ہولیا۔ کسی کو اس کے گھر گھاٹ کا پتہ نہ تھا۔ ایک شخص نے بتایا کہ میں نے اسے کئی دفعہ علی الصبح فلاں بوڑھی مغنیہ کے گھر سے نکلتے دیکھا ہے۔ ہجوم اس مغنیہ کے پاس پہنچا۔ اس سے پوچھا تو اس نے کہا حقیقت یہ ہے کہ میں صرف اتنا جانتی ہوں کہ ہر روز منہ اندھیرے وہ میرے ہاں آتی ہے، جھاڑو جھپاڑو دیتی ہے، گھڑوں میں پانی بھر دیتی ہے۔ نہ تو کبھی اس نے مجھ سے کوئی پیسہ لیا، نہ کبھی کچھ کھایا پیا۔ بس اتنا کام کر کے غائب ہو جاتی ہے۔

وہ معززین اور ان کے ہمراہ ہجوم مزید حیرت میں گم ہو گیا۔ کسی نے کہا میں نے اسے فلاں راستے سے شہر کے باہر جاتے کئی بار دیکھا ہے۔ وہ ہجوم اسی راستے سے شہر کے باہر نکلے۔ دور ایک میدان میں اس کی جھلک نظر آئی۔ وہ تنہا بیٹھی تھی۔ ہجوم بھاگا اور اسے جالیا۔ چند معززین آگے ہوئے تو اس نے کہا ”آج بڑے بڑے لوگ ایک ہجوم لے کر یہاں بھی مجھے ستانے پہنچ گئے۔“ معززین نے کہا ”نہیں نہیں اللہ کے گھر والی! یہ بات نہیں۔ ہم تو تمہیں تلاش کرتے کرتے یہاں پہنچے کہ تم سے معافی مانگیں۔ آئندہ کوئی نوجوان نہ تمہیں چھیڑے گا، نہ مذاق کرے گا۔ تو اللہ کے گھر والی ہے، اللہ کی مخلوق پر رحم کر سب کو معاف کر دے۔“ کہنے لگی ”ہائے ہائے!! آپ بھی میرے ساتھ مذاق کرنے لگے۔ میں راندھی، باندھی معاف کرنے والی کون؟ بزرگو آپ کیا کہہ رہے ہیں؟“ آخر انہیں بات کہنی پڑی کہ فلاں بزرگ کو جانتی ہو۔ اس نے ہمیں سب کچھ بتا دیا ہے اور اسی کے ارشاد کے مطابق معافی مانگنے آئے ہیں۔ یہ سن کر اس نے ایک دل سوز آہ بھری اور کہا ”ہائے ظالم نے میرا راز فاش کر دیا۔“ پھر چیخ



## اللہ کے گھر والی

پتہ نہیں کس زمانے کی بات ہے؟ ہندوستان کے کسی شہر میں ایک شخص زنا نہ لباس پہن کر گھومتا، لوگ اسے بیچارہ سمجھتے تھے۔ کہاں رہتا ہے؟ کیا نام ہے؟ کسی کو معلوم نہ تھا۔ پوچھو تو کہتا ”میں اللہ کے گھر والی ہوں۔ اس لئے اسی نام سے مشہور ہو گیا۔ جب کبھی وہ بازار نکلتا، اوباش نوجوان اس پر آوازیں کتے، مذاق کرتے، دوپٹہ کھینچتے، فحش قسم کی حرکات کرتے، وہ صبر سے سہہ لیتا۔ زیادہ تنگ کرتے تو اتنا کہہ دیتا ”اجی چھوڑو! اللہ کے گھر والی سے مذاق اچھا نہیں۔“

ایک دفعہ صورت حال یہ ہوئی کہ گرمی شدید پڑی، بارش نہیں ہو رہی تھی، فصلیں تباہ ہو گئیں، کنویں خشک ہو گئے، جانور تک بلبلا اٹھے، لوگ دعائیں مانگتے، نماز استسقی پڑھتے مگر سماں نہ بدلا۔ آخر شہر کے کچھ نیک نمازی علاقہ کے عالم دین اور متقی بزرگ کی خدمت میں حاضر ہوئے عرض کیا حضرت کیا بنے گا، گرمی اور قحط کی آفت کیسے ٹلے گی۔ آپ بزرگ ہیں دعا فرمائیں، کچھ تدبیر بتائیں۔ ان لوگوں کی فریاد سن کر انہوں نے مہر خاموشی توڑی اور فرمایا ”تمہیں یقین نہیں آئے گا مگر میں اصل بات بتا دیتا ہوں۔ جب تک یہ اوباش نوجوان اللہ کے گھر والی کو ستانا نہیں چھوڑیں گے اور تم معززین اس سے معافی نہیں مانگو گے یہ مصیبت دور ہونے کی نہیں۔ چاہے سارا علاقہ بھسم ہو جائے اور تمام لوگ مر ہی کیوں نہ جائیں۔ اللہ میاں ناراض ہیں۔ ان کی ناراضی اللہ کے گھر والی کو راضی کر کے ہی دور ہو سکتی ہے۔“

ایک ثقہ اور عالم دین بزرگ کے منہ سے یہ بات سن کر وہ لوگ حیرت



میں گم ہو گئے۔ ان کا ارشاد سن کر وہ لوگ اللہ کے گھر والی کی تلاش میں لگ گئے۔ بات مشہور ہو گئی۔ ایک ہجوم ساتھ ہولیا۔ کسی کو اس کے گھر گھاٹ کا پتہ نہ تھا۔ ایک شخص نے بتایا کہ میں نے اسے کئی دفعہ علی الصبح فلاں بوڑھی مغنیہ کے گھر سے نکلتے دیکھا ہے۔ ہجوم اس مغنیہ کے پاس پہنچا۔ اس سے پوچھا تو اس نے کہا حقیقت یہ ہے کہ میں صرف اتنا جانتی ہوں کہ ہر روز منہ اندھیرے وہ میرے ہاں آتی ہے، جھاڑو جھپاڑو دیتی ہے، گھڑوں میں پانی بھر دیتی ہے۔ نہ تو کبھی اس نے مجھ سے کوئی پیسہ لیا، نہ کبھی کچھ کھایا پیا۔ بس اتنا کام کر کے غائب ہو جاتی ہے۔

وہ معززین اور ان کے ہمراہ ہجوم مزید حیرت میں گم ہو گیا۔ کسی نے کہا میں نے اسے فلاں راستے سے شہر کے باہر جاتے کئی بار دیکھا ہے۔ وہ ہجوم اسی راستے سے شہر کے باہر نکلے۔ دور ایک میدان میں اس کی جھلک نظر آئی۔ وہ تنہا بیٹھی تھی۔ ہجوم بھاگا اور اسے جالیا۔ چند معززین آگے ہوئے تو اس نے کہا ”آج بڑے بڑے لوگ ایک ہجوم لے کر یہاں بھی مجھے ستانے پہنچ گئے۔“ معززین نے کہا ”نہیں نہیں اللہ کے گھر والی! یہ بات نہیں۔ ہم تو تمہیں تلاش کرتے کرتے یہاں پہنچے کہ تم سے معافی مانگیں۔ آئندہ کوئی نوجوان نہ تمہیں چھیڑے گا، نہ مذاق کرے گا۔ تو اللہ کے گھر والی ہے، اللہ کی مخلوق پر رحم کر سب کو معاف کر دے۔“ کہنے لگی ”ہائے ہائے!! آپ بھی میرے ساتھ مذاق کرنے لگے۔ میں راندھی، باندھی معاف کرنے والی کون؟ بزرگو آپ کیا کہہ رہے ہیں؟“ آخر انہیں بات کہنی پڑی کہ فلاں بزرگ کو جانتی ہو۔ اس نے ہمیں سب کچھ بتا دیا ہے اور اسی کے ارشاد کے مطابق معافی مانگنے آئے ہیں۔ یہ سن کر اس نے ایک دل سوز آہ بھری اور کہا ”ہائے ظالم نے میرا راز فاش کر دیا۔“ پھر چیخ



چیخ کر روئی ”اے اللہ انہیں معاف فرما اور بارش برسنا۔ نہیں تو میں اپنا دوپٹہ اتار دوں گی، مانگ اُجاڑ دوں گی، چوڑیاں توڑ دوں گی اور کہہ دوں گی میرے سائیں نے مجھے چھوڑ دیا“ یہ کہہ کر لرز گئی۔ آنسوؤں کی جھڑی لگ گئی۔ پتہ نہیں اتنے میں بادل اُمنڈ اُمنڈ کر کہاں سے آگئے اور گرجنے لگ گئے۔ اللہ کے گھر والی جلدی سے اٹھی بھاگی اور زمین میں دھنس گئی، چند قدم پر پھر باہر نکلی پھر دھنس گئی، جب ساتویں بار دھنسی تو پھر نہ نکل سکی۔ وہیں اس کی قبر بنا دی گئی پھر وہاں آبادی ہو گئی اور اس آبادی کا نام ”ست گھرہ“ رکھ دیا گیا امیر شریعت سید عطاء اللہ شاہ بخاری رحمۃ اللہ علیہ نے ”ست گھرہ“ نام رکھنے کی وجہ تسمیہ بتائی۔ میرے ساتھ دو تین ساتھی اور بھی بیٹھے تھے۔





## ایک مجذوب اور ایک نازنین

وہ مست و بے خود ماحول سے بے نیاز لمبے لمبے ڈگ بھرتا ہوا جا رہا تھا۔ اچانک ایک نازنین و مہ جبین کی ریشمی قبا جو زمین کو چھو رہی تھی، اس کے پاؤں کے نیچے آگئی۔ اس کا فرادا کو جب ذرا سا جھٹکا لگا تو اُوئی کہہ کر اس کے ساتھ جو ایک بارعب مرد جا رہا تھا اس کا بازو تھام لیا۔

مرد نے یہ صورت حال دیکھی تو طیش میں آ کر اس مست کے منہ پر ایک زوردار طمانچہ جڑ دیا۔ مست نے طمانچہ مارنے والے کو ایک غلط انداز نظر سے دیکھا اور بے نیازانہ آگے بڑھ گیا۔ مگر اس مرد کے چہرے پر ایک فاتحانہ غرور تھا اور وہ حسینہ اٹھلا اٹھلا کر اس مجذوب کو دشنام دے رہی تھی۔ بتاؤں یہ کون تھا؟ یہ مست و مجذوب حضرت نظام الدین اولیاء کے خدام میں سے تھا۔ وہ بارعب مرد دہلی کا کوتوال تھا اور وہ نخرے والی شہر کی مشہور مغنیہ اور حسینہ کو توال کی محبوبہ تھی!

ابھی وہ مجذوب پچاس قدم بھی نہیں آگے گیا ہوگا کہ کوتوال صاحب دھڑام سے زمین پر گر کر رٹ پنے لگے۔ راہگیر جمع ہو گئے اور پوچھنے لگے کوتوال صاحب کو کیا ہو گیا ہے تو وہ حسینہ چلائی کہ وہ جو پاگل جا رہا ہے اسے پکڑو اسی نے کچھ کیا ہے۔ کچھ چاپلوس بھاگے اور اس مجذوب کو پکڑ کر لے آئے۔ اس نے لا پرواہی سے کہا میں نے تو کچھ نہیں کہا۔ بے خبری میں میرا پاؤں اس عورت کی زمین بوس قبا پر پڑ گیا تھا اس شخص نے اپنی محبوبہ کی ذرا سی تکلیف پر طیش میں آ کر مجھے زوردار طمانچہ رسید کر دیا۔ میں تو خاموش رہا اور آگے بڑھ گیا مگر میرے یار کو میری تکلیف کا احساس ہو گیا۔ وہی اس سے بدلہ لے رہا ہے وہ اپنے یار کی



تکلیف پر چڑ گیا، میرا یار میری تکلیف سے تاؤ میں آ گیا۔ یاروں کو یاروں کا پاس تو ہوتا ہی ہے نا!

یہ کہہ کر وہ مسکرایا اور آسمان کی طرف رخ کر کے کہا ”پیارے میں نے اسے معاف کیا تو بھی معاف کر دے!“ مجذوب کا اتنا کہنا تھا کہ کوتوال اٹھ کر بیٹھ گیا اس صورت حال سے ہجوم حیران ہو گیا کوتوال اور اس کی محبوبہ نے اس مست و مجذوب سے سرعام معافی مانگ لی۔





## بلبل چہ گفت، گل چہ شنید و صبا چہ کرد

لکھنؤ کے ایک نواب صاحب بڑے ٹھیک ٹھاک شاعر تھے۔ اُردو اور فارسی دونوں زبانوں میں خوب طبع آزمائی کر لیا کرتے تھے۔ ایک رات بستر پر لیٹے تو اچانک ایک خوبصورت مصرع سوجھ گیا۔ ”بلبل چہ گفت گل چہ شنید و صبا چہ کرد“ نواب صاحب نے سوچا اس بے تکلف پھرکتے ہوئے مصرع پر مصرع ثانی لگا کر شعر مکمل کر دیا جائے۔

سوچتے سوچتے آخر مصرع ثانی بھی اسی آن بان کا سوجھ گیا۔ نواب صاحب مطمئن ہو کر سو گئے۔ جب صبح اُٹھے، پہلا مصرع تو یاد تھا دوسرا مصرع بھول گئے۔ بہت سوچا، سر پٹکا، مگر وہ مصرع ذہن میں آنے سے رہا۔ رات جو شعر ہو گیا تھا اس کا حسن و بے ساختگی انہیں پریشان کر رہی تھی۔ ویسا دوسرا مصرع بھی نہیں بن رہا تھا۔ شہر کے تمام شعرا کو بلایا، اپنی مشکل بیان کی۔ ہر شاعر نے مصرع ثانی لگایا مگر نواب صاحب کو اپنے مصرع جیسی برجستگی نہ ملتی تھی۔ مایوس ہو کر محفل برخاست کر دی۔

نواب صاحب نے مصاحبین سے دریافت کیا کہ کیا ان شعراء کے علاوہ شہر میں اور کوئی شاعر نہیں ہے؟ ایک مصاحب نے عرض کیا ”قبلہ ایک پاگل مجنوب الحواس آدمی ہے، وہ بھی اپنے آپ کو بڑا شاعر سمجھتا ہے مگر ہے ذرا مجذوب سا۔ اس کا ٹھکانہ مستقل کہیں نہیں“ نواب صاحب نے کہا ”بابا جاؤ اسے تلاش کر کے لاؤ۔ شاید اسی سے میری مشکل حل ہو جائے“ مصاحب اسے ڈھونڈنے چلا گیا۔ آخر تلاش کر کے نواب صاحب کے سامنے پیش کر دیا۔ نواب صاحب نے کہا



”میاں سنا ہے تم اعلیٰ پائے کے شاعر ہو؟“ خوش ہو کر عرض کیا ”عالی قدر! یہ آپ کی عزت افزائی ہے ورنہ لوگ تو مجھے دیوانہ اور مجذوب کہتے ہیں۔“ ”لوگوں کو چھوڑیں میرا ایک مصرع ہے۔ اگر اس پر گرہ اسی شان کی لگ گئی تو آپ کو انعام بھی دیں گے اور اعلیٰ پائے کا شاعر بھی مان لیں گے دیکھئے مصرع یہ ہے ”بلبل چہ گفت گل چہ شنید و صبا چہ کرد“ اس نے مصرع سنا تو سر جھٹک کر کہا ”نواب صاحب! (اس کا نام غالباً رائے رام پرشاد تھا)۔

اکنوں کرا دماغ کہ پرسد ز باغباں

بلبل چہ گفت گل چہ شنید و صبا چہ کرد

نواب صاحب اچھل پڑے واہ واہ واہ!!! خدا کی قسم میرا یہی مصرع تھا

جو میں بھول چکا تھا۔ میاں مجذوب تم تو چھپے رستم نکلے۔ اس مجذوب نے قہقہہ لگایا

اور اٹھ کر بھاگ گیا!



۱ اتنی کسے فرصت ہے کہ باغباں سے جا کر پوچھے کہ بلبل کیا کہہ رہی ہے، پھول کیا سن رہا ہے اور ہوا دھرا دھرا کیا کر رہی ہے۔



## بھکاری کا ایک ایک بال اللہ کے ذکر میں مشغول ہے

ایک دفعہ حضرت مولانا احمد علی لاہوری رحمۃ اللہ تعالیٰ علیہ اپنے کسی ساتھی کو چھوڑنے ریلوے اسٹیشن جا رہے تھے۔ ریلوے اسٹیشن کے پل کے نیچے ایک بوڑھا بھکاری میلے کھیلے کپڑوں میں ملبوس ٹوٹی ہوئی چار پائی پر پڑا تھا۔ حضرت نے چند لمحوں کیلئے اسے دیکھا اور پھر اپنے ساتھی سے فرمایا ”دیکھو! اس فقیر کا ایک ایک بال اللہ تعالیٰ کے ذکر میں مشغول ہے۔“





## ایبٹ آباد کا ایک مجذوب

یہ واقعہ حضرت احمد علی لاہوری رحمۃ اللہ علیہ نے جمعہ کے روز مجمع عام میں ذکر فرمایا تھا۔ فرمایا، لاہور والو! تم بد قسمت ہو۔ اللہ والے تم سے ملنا نہیں چاہتے۔ وہ بزرگ چند دن ہوئے وفات پا گئے ہیں۔ اس لئے اب بتاتا ہوں۔ میرا ان سے وعدہ تھا کہ ان کی زندگی تک یہ راز مخفی رکھوں گا۔

پھر فرمایا: ایک روز میں بازار جا رہا تھا۔ اچانک ایک بزرگ بڑھ کر ملے، مصافحہ کیا اور کہا مجھے تین روز ہو گئے، تمہارے شہر میں آیا ہوں، مگر عجیب حال ہے، دوکانوں پر ”سور“ بیٹھے نظر آتے ہیں، کچھ کھانے پینے کو جی نہیں چاہتا۔ آج تم نظر آئے ہو، شکر ہے، کوئی تو انسان ملا۔ حضرت نے کہا میں نے انہیں مہمانی کیلئے کہا تو کہنے لگے ”ایک شرط پر کہ کسی کو بھی میری اطلاع نہ دو تو چلنے کیلئے تیار ہوں، کیوں کہ لوگ دنیا کے طالب ہیں، آ کر تنگ کرتے ہیں، اللہ کا نام کوئی نہیں پوچھتا۔“ حضرت رحمۃ اللہ علیہ نے فرمایا میں نے ان کی شرط منظور کر لی اور ساتھ لے آیا۔ میرے ہاں تین دن قیام رہا پھر رخصتی چاہی۔ میں نے اتہ پتہ چاہا تو ایبٹ آباد کی ایک پہاڑی کے دامن میں بتایا۔ حضرت کہنے لگے میں کبھی کبھی جا کر مل آتا تھا۔ اب چند روز ہوئے وہ وفات پا گئے ہیں۔ لاہور والو! افسوس ہے، اللہ والے تم سے خوش نہیں۔

اس سلسلے میں قاضی مظہر حسین صاحب نے مزید بتایا کہ حضرت رحمۃ اللہ علیہ نے فرمایا ایک دفعہ میں ان کو ملنے کیلئے ایبٹ آباد گیا تو وہ اپنی جھونپڑی میں بیٹھے تھے۔ مغرب کی نماز کا وقت ہو گیا تو مجھ سے فرمایا تم نماز پڑھاؤ۔ میں نے اس خیال سے نماز پڑھا دی کہ الحمد للہ ان کی نظر میں میں انسان تو ہوں۔



## رجال الغیب کا واقعہ

ایک دفعہ حضرت مولانا احمد علی لاہوری رحمۃ اللہ علیہ ختم نبوت کانفرنس سرگودھا میں تشریف لائے۔ نصف شب کے قریب خطاب ختم کر کے حضرت امیر شریعت عطاء اللہ شاہ بخاری رحمۃ اللہ علیہ کے پاس دفتر ختم نبوت تشریف لائے کیونکہ حضرت امیر شریعت کی طبیعت کچھ ناساز تھی۔ میں بھی وہیں موجود تھا۔ نصف گھنٹہ کے قریب دونوں بزرگوں میں باتیں ہوتی رہیں۔ جب حضرت لاہوری رحمۃ اللہ علیہ جانے کیلئے اُٹھے تو ہم پانچ سات شخص جو امیر شریعت رحمۃ اللہ علیہ کے پاس بیٹھے تھے، احتراماً کار تک چھوڑنے کیلئے ساتھ ہو گئے۔ کار سڑک کے ایک کنارے ذرا اندھیرے میں کھڑی تھی۔ حضرت جب کار میں بیٹھ گئے تو میں نے مصافحہ کیا اور میرے ساتھ جو آئے تھے وہ بھی مصافحہ کرنے لگے اور مزید لوگ بھی جمع ہو گئے کہ بھیڑ سی لگ گئی اور ایک دوسرے سے مصافحہ میں سبقت لینے کی کوشش میں دھکم پیل معلوم ہونے لگی۔ خیر حضرت کی کار چل پڑی۔ جب انہیں رخصت کر کے میں نے دیکھا تو ہم وہی پانچ سات آدمی تھی۔ وہ بھیڑ بھاڑ غائب تھے۔ میں حیران رہ گیا۔ یہی خیال کیا کہ یہ کوئی رجال الغیب تھے جو رخصت کرنے کیلئے آ گئے تھے۔





## شنکیاری کا مجذوب

شنکیاری ضلع مانسہرہ میں تین روزہ جلسہ تھا۔ جلسہ کے دوسرے دن کچھ علماء، کچھ طلباء میرے پاس جمع ہو کر آگئے اور کہا کہ آپ ایک عمر حضرت امیر شریعت سید عطاء اللہ شاہ صاحب بخاری کے ساتھ رہے ہیں۔ ہمیں ان کی خاص باتیں بتائیں۔ ایک صاحب بولے پہلے ان کی عظمت کا ایک واقعہ آپ ہم سے سن لیں تاکہ آپ کو یہ پتہ چلے کہ ہم ان کے متعلق آپ سے باتیں کیوں سننا چاہتے ہیں۔

تھوڑے دنوں سے یہاں گاؤں میں ایک اجنبی بزرگ خاموش چلتے پھرتے دکھائی دیتے ہیں۔ مسجد یا کوئی میدان ان کا ٹھکانہ ہوتا ہے۔ کچھ پوچھیں تو دو لفظی جواب دیتے ہیں۔ ہمارے یہاں کے ایک بزرگ عالم نے انہیں دیکھا تو بتایا کہ صاحب کشف و کرامت ہیں اور آزاد کشمیر سے پیدل یہاں پہنچے ہیں۔


ایک دن اسی بزرگ کو ہم نے ایک جگہ تنہا بیٹھے ہوئے دیکھا تو ہم نے آزمانے کیلئے ایک طریقہ اختیار کیا۔ وہ یہ کہ چند پتھروں کے ٹکڑے لئے اور ہر پتھر پر کسی ایک بزرگ کا بغیر سیاہی کے انگلی کے ساتھ نام لکھ دیا اور ایک پتھر پر مرزا غلام احمد بھی لکھ دیا۔ پھر ہم وہ سب پتھر اس بزرگ کے پاس لے کر گئے اور خاموشی سے ان کے سامنے رکھ دیئے۔ وہ ہمیں دیکھ کر مسکرائے پھر ایک پتھر اٹھا کر نام پڑھا اور اس بزرگ کا مقام بیان کیا۔ حالانکہ ہمیں نہیں معلوم تھا کہ ہم نے اس پتھر پر اسی بزرگ کا نام لکھا ہے۔ پھر دوسرا، پھر تیسرا، نام پڑھتے گئے، مقام بتاتے گئے۔ پھر ایک پتھر اٹھا کر دور پھینک کر کہا اس مردود کو ان میں کیوں



رکھا ہے۔ پھر ایک پتھر اٹھایا اور کہا ”سبحان اللہ عطاء اللہ شاہ بخاری رحمۃ اللہ علیہ ان کی بوعلی قلندر سے دوڑ ہوئی اور آگے نکل گئے۔“

میں نے مولانا اجمل خان صاحب لاہور والوں سے ذکر کیا۔ وہ بھی جلسہ میں دوسرے روز تشریف لے آئے تھے۔ ہم نے مختلف ساتھیوں کی ڈیوٹی لگادی کہ جہاں بھی وہ اس بزرگ کو دیکھیں ہمیں فوراً اطلاع دیں۔ عین جب ویگن تیار تھی، ہم واپسی کیلئے سوار ہونے والے تھے تو ایک طالب علم ہانپتا ہانپتا آیا اور کہا گیلانی صاحب وہ بزرگ اسکول کے گراؤنڈ میں لیٹے ہوئے ہیں۔

مولانا محمد اجمل خان صاحب اور میں دونوں فوراً وہاں پہنچے ہم نے دیکھا کہ ایک فقیر منٹس بزرگ دنیا و مافیہا سے ماوراء اپنے عمامہ کا تکیہ بنائے زمین پر مزے سے لیٹے ہوئے ہیں۔ ہمارے قدموں کی چاپ سن کر وہ اٹھ کر کھڑے ہو گئے۔ میں نے عرض کیا ”حضرت دُعا کیلئے حاضر ہوئے ہیں بس“ انہوں نے ہاتھ دعا کیلئے بلند کر دیئے۔ دُعا کے بعد میں نے عرض کیا حضرت اجازت دیں، کہیں ویگن والا ہمیں چھوڑ کر نہ چلا جائے، فرمایا نہیں جائے گا۔ پھر وہ بھی ہمارے ساتھ چل دیئے۔ پہنچے تو ویگن والا ہمارا منتظر تھا۔ ہمیں خود سوار کرایا۔ پھر دُعا کیلئے ہاتھ اٹھا دیئے۔ ویگن چل پڑی اور میں انہیں تا حد امکان دیکھتا رہا۔ کیونکہ وہ کھڑے ہماری طرف دیکھ رہے تھے۔






## یہ عورت ایک چھلانگ لگا کر دوزخ سے جنت میں پہنچ گئی

کوئی طویل سفر تھا۔ میں اور مولانا غلام غوث ہزاروی رحمۃ اللہ علیہ کار میں پیچھے بیٹھے ہوئے تھے اور حضرت مفتی محمود مرحوم آگے۔ مولانا نے کہا مفتی صاحب آپ کو ایک عجیب واقعہ سناؤں۔

ہمارے ہاں ایک مجذوب سا آدمی یونہی مستانہ وار پھرتا رہتا ہے۔ مگر جب بھی کوئی خبر دیتا ہے وہ صحیح نکلتی ہے۔ لیکن اب اس نے جو خبر دی اُس کا اس دنیا میں تو پتہ نہیں چل سکتا، البتہ آخرت میں پتہ چلے گا۔ آپ نے دیکھا ہوگا ہمارے پہاڑی علاقوں میں مکانوں کی چھتیں کھلی ہوتی ہیں، کوئی چار دیواری نہیں ہوتی۔ ایک عورت رات کو اٹھی اور اپنے مکان کی چھت کے کنارے پر بیٹھ کر پیشاب کرنے لگی۔ پیشاب کرتے ہوئے اسے خیال آیا اوہو میرا منہ تو قبلہ کی طرف ہے۔ گھبرا کر اس نے رُخ بدلا تو پاؤں پھسل کر کنارے سے اتر گیا۔ اس کے ساتھ ہی وہ لڑھک کر گلی میں آگری۔ گرتے ہوئے جب چیخنی تو گھر والے جاگ کر دوڑے اور اسے سنبھالا۔ وہ اس وقت تک زندہ تھی۔ جب اس سے پوچھا یہ کیسے ہوا؟ تو بمشکل یہ وجہ بتائی اور اس کے بعد بے چاری نے دم توڑ دیا۔ اب رونے چیخنے کی آواز سن کر وہ مجذوب بھی آ گیا۔ اس عورت کی لاش کو دیکھ کر قہقہہ مار کر کہنے لگا ”واہ بھئی واہ یہ عورت ایک چھلانگ لگا کر دوزخ سے جنت میں پہنچ گئی۔“ یہ واقعہ سن کر مفتی صاحب نے کہا ”مولانا اس مجذوب نے ٹھیک



ہی کہا۔ آپ کی نظر سے وہ حدیث نہیں گزری کہ حضور ﷺ نے فرمایا اگر کوئی شخص بے خبری میں بول و براز کے لئے قبلہ رخ بیٹھ جائے اور پھر اسے معلوم ہو کہ میرا رخ قبلہ کی طرف ہے اور وہ احتراماً اپنا رخ بدل لے تو اس کے سارے سابقہ گناہ معاف ہو جاتے ہیں۔ اس بے چاری عورت نے یہی کیا تھا اور فوراً مر گئی۔ ظاہر ہے وہ جنتی ہو گئی۔“





## پاکستان کا صدر مرگیا

محترم عمر دین صاحب فرماتے ہیں کہ جس دن حضرت مولانا احمد علی لاہوری رحمۃ اللہ علیہ کا وصال ہوا، میں ڈیرہ اسماعیل خان میں تھا۔ میں نے دیکھا کہ ایک مجذوب دوڑتا ہوا چیخ چیخ کر آواز لگاتا جا رہا تھا کہ پاکستان کا صدر مرگیا، پاکستان کا صدر مرگیا۔ اسی شام ریڈیو پر حضرت لاہوری رحمۃ اللہ علیہ کے وصال کی خبر سنی۔ ہو سکتا ہے آپ رحمۃ اللہ علیہ اُس دور کے پاکستان کے روحانی صدر ہوں۔ (ماخوذ)۔

رام الدین، امام الاولیاء نمبر





## مدینہ شریف میں مجازیب

قاضی مظہر حسین فرماتے ہیں کہ ایک دفعہ حضرت مولانا احمد علی لاہوری رحمۃ اللہ علیہ نے فرمایا ”مدینہ شریف میں اکثر مجازیب جمع ہو جاتے ہیں۔ جب میں مدینہ شریف حاضر ہوتا ہوں تو مجھ سے آ کر ملتے ہیں۔“





## اللہ کا ولی مجذوب

محترم جناب جمیل احمد میواتی خلیفہ مجاز حضرت رائے پوری رحمۃ اللہ علیہ لکھنے ہیں کہ ایک دفعہ ایک بوڑھے آدمی تشریف لائے۔ حضرت شیخ النفسیر احمد علی لاہوری رحمۃ اللہ علیہ نے اُن کا بہت اکرام اور احترام کیا۔ مجھ سے چار پائی بچھوائی اور چلتے وقت تا نگہ کیلئے کرایہ بھی دیا۔ حضرت رحمۃ اللہ علیہ کو اس تواضع اور اکرام پر بڑی حیرت ہوئی۔

مجذوب سے (میرے متعلق) فرمایا کہ یہ میرا دوست ہے۔ یہ آپ کے ساتھ جائے گا۔

اُس وقت مسجد میں ظہر کی نماز ہو رہی تھی۔ اس مجذوب نے نہ نماز ادا کی اور نہ بعد میں کوئی نماز پڑھی۔ راستہ میں مجھ سے کہا کہ ”پاک پتن سے آرہا ہوں۔ مجھے حکم ملا ہے کہ تو لاہور میں مولانا احمد علی کی زیارت کو جا۔“ مجھے اس کے نماز نہ پڑھنے پر بڑا غصہ تھا۔ لیکن اُن کو پہنچا کر جب واپس آیا تو حضرت لاہوری رحمۃ اللہ علیہ نے میری قلبی کیفیت بھانپ کر فرمایا ”وہ تو بہت اچھے آدمی تھے۔“ میں یہی سمجھا کہ وہ ولی بھی تھے اور مجذوب بھی۔ کیونکہ حضرت نے تقریر کے دوران فرمایا ”بعض مجذوب اللہ کے ولی ایسے ہوتے ہیں کہ تم ان کے منہ پر تھوکنے بھی پسند نہ کرو۔“

ماخوذ از خدام الدین فروری ۶۳ء





## قطب وقت کی زیارت

مولانا سید امین الحق صاحب فرماتے ہیں کہ ایک روز حضرت مولانا احمد علی لاہوری رحمۃ اللہ علیہ نے فرمایا ”جب میں اپنے مرشد حضرت دین پوری رحمۃ اللہ علیہ کے ساتھ حج بیت اللہ شریف کو گیا تو فراغت کے بعد حضرت دین پوری رحمۃ اللہ علیہ نے پوچھا ”تم نے قطب وقت کو دیکھا ہے؟“ میں نے عرض کیا ”نہیں“ فرمایا: ”ترکوں اور عربوں میں جھڑپ ہوگئی اور دونوں طرف سے تلواریں نیاموں سے باہر نکل آئی تھیں تو ایک آدمی دونوں گروہوں کے درمیان بازو پھیلا کر کھڑا ہو گیا تھا اور لڑائی رُک گئی تھی اور تم نے دیکھا تھا کہ منیٰ کے میدان میں جب سخت دھوپ اور شدت کی گرمی تھی لوگ پیاس اور پسینے سے بے چین تھے تو ایک شخص اونٹ دوڑاتے ہوئے بلند آواز سے پکار رہا تھا ”اے اللہ رحم کر، بارانِ رحمت کا نزول فرما۔“ تو بادل اُمنڈ آئے اور بارش برسنے لگی تھی۔“ میں نے عرض کی ”ہاں میں نے دونوں مواقع پر اس شخص کو دیکھا تھا۔“ تو حضرت دین پوری رحمۃ اللہ علیہ نے فرمایا: ”وہی تو قطب وقت تھا۔“





## فقیر والی کا اجنبی مجذوب

فقیر والی کا ذکر چھڑا تو جی چاہتا ہے کہ بات کا آغاز اس واقعہ سے شروع کروں کہ میرا تعلق فقیر والی سے کیسے ہوا؟ (فقیر والی ضلع بہاولنگر کا ایک قصبہ ہے)

قریباً پچاس برس پہلے کی بات ہے کہ میں ملتان مجلس تحفظ ختم نبوت کے جلسہ میں شریک ہوا۔ جب میں نظم پڑھنے کے بعد اسٹیج سے اتر کر باہر آیا تو بہت سے اصحاب مجھ سے ملنے کے لئے جمع ہو گئے۔ ان حضرات سے مصافحے اور معافتے ہو رہے تھے کہ ایک ادھیڑ عمر کے بزرگ اس ہجوم میں راستہ بناتے ہوئے مسکراتے ہوئے مجھ سے بغلگیر ہو گئے۔ پھر یوں تعارف کرایا کہ میرا نام فضل محمد ہے اور مدرسہ قاسم العلوم فقیر والی کا مہتمم ہوں۔ پچھلے برس میں نے مدرسہ قاسم العلوم کے سہ روزہ جلسہ کے لئے آپ کو دعوت دی تھی اگرچہ آج سے پہلے میں نے آپ کو نہ دیکھا نہ سنا تھا، البتہ آپ کی شہرت سنی تو جی چاہا کہ آپ کو جلسہ میں شرکت کی دعوت دوں چنانچہ میں نے آپ کو دعوت نامہ ارسال کیا، مگر اس کا جواب میرے لئے کچھ حوصلہ افزا نہ تھا تو میں نے اس خط کا جواب کچھ تلخی سے دیا۔ پھر آپ کا خط میرے خط کے جواب میں آیا تو مجھے احساس ہوا کہ واقعی مجھے ایسا خط نہیں لکھنا چاہئے تھا۔ اب یہ حسن اتفاق کہئے کہ امسال کے جلسہ کیلئے میں علماء کرام کو دعوت دینے کے لئے ملتان پہنچا تو آج کے اس جلسہ میں شرکت کا موقع مل گیا۔

لہذا اب ان سب حضرات کے سامنے میں اپنے (بقول ان کے) جرم



کا اعتراف کرتا ہوں امید ہے آپ درگزر کرتے ہوئے اب میری دعوت قبول کر لیں گے۔ ان کی اس معصومانہ گفتگو سے میں بہت متاثر ہوا اور وعدہ کر لیا کہ آپ کے جلسہ میں انشاء اللہ ضرور شرکت کروں گا۔ کہنے لگے یوں نہیں شاہ جی میں تو آپ سے پکی دوستی کرنا چاہتا ہوں انشاء اللہ آپ دیکھیں گے کہ آپ کے چاہنے والوں میں سے میں صف اول کا وفادار ہوں گا۔ آج آپ مجھ سے وعدہ کریں کہ جب تک میں زندہ رہوں یا آپ زندہ رہیں ہر سال میرے جلسہ میں شرکت کرنا ہوگی۔ ان کے اس اظہار محبت نے مجھے مجبور کر دیا میں نے عرض کیا ”مولانا خدا نے چاہا تو میں بھی وفادار ثابت ہونگا اور آپ کے ہر جلسہ میں شرکت کیا کرونگا“ وہیں کھڑے کھڑے پہلی ہی ملاقات میں دونوں طرف سے پیمان وفاداری ہو گیا اب میں ان کے ہر جلسہ میں شرکت کیلئے جایا کرتا اور تین روز ہی قیام کرتا۔

مولانا فضل محمد صاحب رحمۃ اللہ علیہ نہایت محبت کرنے والے بزرگ ثابت ہوئے ہر سال سفر خرچ کے علاوہ کبھی دیسی گھی کا تحفہ دیتے کبھی پارچات عنایت فرماتے۔ کئی سال ہوئے وہ وفات پا چکے ہیں اللہ تعالیٰ ان کے درجات بلند فرمائے آمین۔ اب وہ قصہ سنانے لگا ہوں جو سنانا مقصود ہے۔

فقیر والی کے قریب کوئی گاؤں تھا وہاں سے ان کے کچھ معتقد جو کبواہ برادری سے تعلق رکھتے تھے۔ ہر سال جلسہ میں شرکت کیلئے آتے اور تین دن قیام کرتے۔ ان لوگوں میں ایک حافظ صاحب محمد یوسف بھی تھے۔ یہ برادری امرتسر کے کسی گاؤں سے ۱۹۴۷ء میں یہاں آ کر آباد ہو گئی اور زمینیں الاٹ کرا لی تھیں۔ ان دنوں حافظ محمد یوسف کی عمر تیس پینتیس برس کی ہوگی۔ حافظ صاحب بھی مجھ سے بہت مانوس ہو گئے تھے اکثر میرے کمرے میں ہی آ کر بیٹھتے ایک دفعہ اللہ والوں کے متعلق گفتگو چلی تو کہنے لگے گیلانی صاحب میں آپ کو تازہ



تعمیر کی ہوئی ہے اور امامت کے فرائض بھی میرے ہی ذمہ ہیں، مغرب کی نماز کے بعد ایک اجنبی نوجوان نوافل پڑھ رہا تھا۔ اس کے چہرے پر تقویٰ کا نور تھا۔ اس کی شخصیت بہت جاذب تھی۔ اس کی نماز کی کیفیت دیکھ کر میں بیٹھا رہا تاکہ نماز سے فارغ ہو تو پوچھوں کون ہیں؟ کہاں سے آئے ہیں؟ اگر مسافر ہے تو کچھ خدمت کرنے کا موقع حاصل کر لوں۔

بالآخر جب وہ نماز سے فارغ ہوا تو میں اس کے پاس چلا گیا۔ حافظ صاحب کہنے لگے جب میں اس کے قریب گیا تو اس کی ذات میں بلا کی کشش تھی اس کی آنکھوں میں ایک خاص جاذبیت تھی۔ میں نے ادب سے پوچھا ”جناب آپ کون ہیں؟ کہاں سے آئے ہیں؟ کسی کے مہمان ہیں یا ویسے ہی ادھر آنکے ہیں۔“ میری بات سن کر اس نے مختصر جواب دیا۔ اس جواب میں عجیب تاثیر اور مٹھاس تھی۔ کہا بھائی ایک مسافر ہوں۔ مسافر کا سوائے خدا کے کون میزبان ہوتا ہے۔ میں نے اس وقت تفصیل مناسب نہ سمجھی۔ فوراً گھر گیا اور کھانا لا کر اس کے سامنے رکھ دیا جب کھانا کھا چکا تو اس نے شکریہ ادا کیا، تو میں نے پھر پوچھا رات کا وقت ہے یقیناً قیام ہی کا ارادہ ہوگا اس نے ہاں کے انداز میں سر ہلایا۔ عشاء کے وقت میں بستر ساتھ لایا اور حجرے میں چارپائی پر بستر بچھا کر کہا کہ آپ کے لیے بستر لگا دیا ہے آپ اس حجرہ میں آرام فرمائیں۔

صبح ہوئی تو وہ نماز میں شریک تھا سورج طلوع ہوا تو میں ناشتہ لے کر پہنچا۔ ناشتہ کے دوران میں نے چاہا کہ ذرا تفصیل سے بات کروں۔ میں نے بات چھیڑی کہ آپ کہاں سے آئے ہیں اور کہاں جانے کا ارادہ ہے؟ اس دور



افتادہ گاؤں میں کیسے آنا ہوا؟ پھر وہی مختصر جواب کہ بھائی مسافر ہوں میرا کوئی ٹھکانہ نہیں۔ بس شہروں سے اکتا کر کسی پرسکون جگہ کی تلاش میں ہوں جسے دیکھو دنیا کے پیچھے بھاگ رہا ہے میرا ان میں جی نہیں لگتا۔ میں جب ناشتہ لے کر آیا تو وہ نوجوان زبانی قرآن پاک پڑھ رہا تھا میں سمجھ گیا کہ یہ شخص حافظ قرآن بھی ہے۔

میں نے موقع غنیمت جانتے ہوئے کہا اگر آپ پرسکون جگہ کی تلاش میں ہیں تو یہ ہمارا گاؤں چھوٹا سا ہے یہاں اکثریت ہماری کمبواہ برادری کی ہے یہ کھیت کھلیان سب ہماری ہی برادری کے ہیں۔ برادری کی اکثریت صوم و صلوة کی پابند ہے ہماری برادری میں کئی حافظ قرآن بھی ہیں اگر آپ مناسب سمجھیں تو اسی گاؤں میں قیام رکھیں۔ یہ مسجد بھی ہماری برادری نے تعمیر کی ہے۔ میں اس کا امام ہوں۔ آپ اگر یہاں قیام کریں تو مسجد میں امامت کے فرائض بھی آپ ہی ادا کیا کریں۔ میں مسجد کا متولی ہوں آپ کو کسی قسم کی شکایت کا موقع نہیں ملے گا۔ میری بات سن کر کہا اگر آپ کی یہی خوشی ہے تو یونہی سہی۔ بس میری ایک ہی خواہش ہے کہ نماز کے علاوہ لوگ مجھ سے کوئی واسطہ نہ رکھیں۔ میں چونکہ اس کی قلندرانہ اور مجذوبانہ شان سے بہت متاثر تھا میں نے وعدہ کر لیا کہ ایسا ہی ہوگا آپ اپنی مرضی کے مطابق بسر کریں کسی کو آپ سے کوئی واسطہ نہ ہوگا۔

لیجئے شاہ صاحب! اس نے امامت شروع کر دی۔ میں دیکھتا تھا کہ اس پر ہر وقت ایک جذب کی کیفیت طاری رہتی۔ سلام کے سوا کسی سے کوئی بات نہ کرتا تھا۔ وہ تھا اور اس کا حجرہ اللہ اللہ خیر صلا۔ گیلانی صاحب دن بہ دن میری عقیدت اس کے ساتھ بڑھتی گئی اور یہ تجسس بھی بڑھتا گیا کہ یہ نوجوان کون ہے؟ اس میں اتنی جذب و کشش کا سبب کیا ہے؟



چونکہ میرا وعدہ تھا کہ اُس سے کوئی بے سبب بات نہیں کی جائیگی، اس لئے میرا دل بیقرار رہنے لگا اور میں خاموشی سے اس کی تمام حرکات اور کیفیات کو بغور دیکھتا رہا ایک بات جو میں نے خاص نوٹ کی وہ یہ تھی کہ عشاء کی نماز سے فارغ ہو کر جب سب نمازی چلے جاتے تو وہ حجرے سے نکل کر گاؤں سے باہر کہیں نکل جاتا پھر کافی دیر کے بعد آ کر حجرے میں داخل ہو کر اندر سے کنڈی لگا لیتا۔ آخر دل کی بیقراری کے ہاتھوں مجھ سے ایک ایسی حرکت سرزد ہو گئی کہ آج تک بچھتا رہا ہوں۔

یوں ہوا کہ ایک شب عشاء کی نماز کے بعد میں ایک جگہ روپوش ہو کر اس کے باہر نکلنے کا انتظار کرتا رہا۔ جب وہ حسب معمول حجرے سے نکل کر چل پڑا تو میں نے سو پچاس قدموں کا فاصلہ رکھ کر اس کا پیچھا شروع کر دیا۔

وہ کھیتوں کھیت چلتا رہا۔ پھر ایک میدان آ گیا وہاں وہ رک گیا۔ میں چونکہ کافی فاصلے سے اس کی نگرانی کر رہا تھا پتہ نہیں وہ کچھ دیر وہاں کیا کرتا رہا میں ایک درخت کی اوٹ سے دیکھ رہا تھا پھر میں نے دیکھا کہ میدان اچانک ایک موجزن دریا کی صورت اختیار کر گیا۔ وہ نوجوان بڑھا اور کپڑوں سمیت ہی اس دریا میں اتر گیا اور اسی دریا میں غائب ہو گیا میں سخت حیران تھا کہ میں یہاں کا رہنے والا ہوں یہاں تو دور دور تک کوئی دریا نہیں یہ دریا کہاں سے آ گیا؟ بہر حال میں اس کی واپسی کے انتظار میں کھڑا رہا۔

کافی دیر کے بعد وہ اس دریا سے باہر نمودار ہوا وہ دریا جو ابھی موجزن نظر آ رہا تھا پھر ایک چٹیل میدان کی صورت اختیار کر گیا۔ نوجوان کا لباس بھی بالکل خشک تھا۔ یا اللعجب یہ کیا معاملہ ہے؟ وہ پھر واپس گاؤں کی طرف چل پڑا تو میں پھر اسی طرح اس کے پیچھے ہولیا۔ وہ گاؤں پہنچ کر حجرے کے اندر چلا گیا



اور کنڈی لگالی اور میں حیران و ہراساں گھر آ گیا۔ رات اضطراب میں کئی صبح نماز کیلئے مسجد میں پہنچا اس نے حسب معمول امامت کرائی تو دوسری رکعت میں اس نے عجیب و غریب معاملہ کیا۔ الحمد شریف پڑھنے کے بعد بجائے اس کے کہ قرآن پاک کی کوئی سورت پڑھتا اس نے بلند آواز سے یہ بول پڑھنے شروع کر دیئے

باگے وچ آری اے اگے اگے صلے علیٰ چھے امت ساری اے  
پھر کہا موڈھے تے چادر اے: اگے اگے صلے علیٰ چھے عمر بہادر اے  
صبح کا وقت تھا نمازی اگرچہ کم تھے مگر سب حیران و پریشان کہ یہ کیا ہو رہا ہے؟ اس حیران کن بات کے باوجود چونکہ میں نے نماز نہ توڑی تھی کسی نے بھی نماز نہ توڑی سب نے امام کے سلام پھیرنے کے بعد سلام پھیرا اور سب ایک دوسرے کا منہ تکتے لگے۔ میں نے ہمت کر کے پوچھا کہ حضرت کیا ہماری نماز ہو گئی ہے؟ تو اس نے کہا کیوں کیا ہوا؟ میں نے کہا آپ نے دوسری رکعت میں بجائے قرآن پاک پڑھنے کے یہ ”دوہڑے“ پڑھے ہیں۔ اس نے کہا لا حول ولا قوۃ میں نے بالکل صحیح نماز پڑھائی ہے اگر نہیں ٹھیک پڑھائی تو آپ لوگ دوبارہ پڑھ لیں۔ پھر مجھ سے مخاطب ہو کر ناراضگی کے لہجے میں کہا آپ نے میرے ساتھ وعدہ شکنی کی ہے اور رات میری جاسوسی کرتے رہے ہیں۔ مجھے آپ نے بہت برنج پہنچایا اب میں یہاں نہیں رہ سکتا یہ کہہ کر وہ تیز قدموں سے مسجد سے نکل گیا نکلتے ہی نہ جانے کہاں غائب ہو گیا۔

شاہ جی مجھے ایسا لگتا ہے کہ ہم اللہ تعالیٰ کی ایک بڑی نعمت سے محروم ہو گئے۔ کاش مجھ سے اس کا پیچھا کرنے والی حرکت سرزد نہ ہوتی۔ ساری عمر کے لیے مجھے ایک افسوس لگ گیا۔





## مولانا سید عبدالجبار رحمۃ اللہ علیہ کی ایک مجذوب سے ملاقات

مولانا سید عبدالجبار غزنویؒ امرتسر کسرہ مہاں سنگھ کوچہ ڈبگراں میں رہتے تھے۔ وہیں جامع مسجد غزنویہ اور مدرسہ غزنویہ بھی تھا۔ مولانا عبدالجبار صاحب مولانا سید عبداللہ غزنویؒ کے فرزند تھے اور اپنے والد گرامی کی طرح شریعت و طریقت دونوں کے شناور۔

ہماری غزنوی خاندان سے اس لیے قربت تھی کہ مولانا عبدالجبار صاحب کے ایک بھائی مولانا سید عبدالرحیم غزنوی ریاست بہاولپور منڈی صادق گنج میں رہتے تھے۔ مولانا سید عبدالرحیم غزنوی کے ایک نواسے سید محمد شبیب صاحب تھے اور میری حقیقی بہن سیدہ حفصہ ان کے عقد میں تھیں۔ اب سید محمد شبیب صاحب مرحوم کی بیٹی صبیحہ خانم میرے بیٹے سحبان گیلانی کے عقد میں ہے ان رشتوں کے باعث دونوں خاندانوں میں رابطہ قائم ہے۔

اس کے علاوہ بھی کئی رشتے باہم قائم ہیں۔ اس تفصیل سے میرا مقصد صرف یہ ہے کہ جو قصہ میں بیان کرنے لگا ہوں وہ قصہ میں نے غزنوی خاندان کے اصحاب سے خود سنا ہے۔ اس لیے اس واقعہ کی صحت میں کوئی شبہ ممکن نہیں۔ اب وہ واقعہ سن لیجئے!

مولانا سید عبدالجبار صاحب کے معتقدین میں سے کئی حضرات نے مولانا کو یہ بتایا کہ امرتسر سے چند میل دور ایک گاؤں ”پٹنی“ میں ایک شخص مادر زاد ننگا رہتا ہے اور اکثر ننگی گالیاں بکتا رہتا ہے۔ مگر جب بھی کوئی خبر دیتا ہے تو وہ پوری ہو کر رہتی ہے۔



شرعی لحاظ سے تو وہ شخص لائق اعتناء نہیں مگر جہلاء کا ایک ہجوم اس کے گرد جمع رہتا ہے اور اسے اللہ کا ولی سمجھتے ہیں۔ جب اس کے متعلق پیہم خبریں مولانا نے سنیں تو ایک دن فرمایا کل صبح درس کے بعد چل کر اُسے دیکھیں گے۔ دوسرے دن درس قرآن کے بعد دو چار سمجھدار اصحاب کو ساتھ لے کر گھوڑوں پر سوار ہو کر اس گاؤں کی طرف چل پڑے۔ قابل ذکر بات یہ ہوئی کہ ادھر مولانا اپنے ساتھیوں کے ساتھ گاؤں کی طرف چلے ادھر وہ نانگا صاحب بیقرار ہو گئے اور گاؤں والوں کو گالیاں دے دے کر پکارنے لگے: اوئے میرے لیے کپڑے لاؤ۔ لوگ پوچھنے کو آئے تو کہا جلدی سے کوئی کرتہ کوئی تہبند لاؤ، کوئی صافہ لاؤ، جلدی کرو لوگ حیران ہو گئے کہ آج سائیں بابا کو کیا ہو گیا۔ خیر اس نے نہایا۔ لوگ کپڑے لے کر آ گئے اس نے کپڑے پہن لیے اور بادب طریقہ سے سڑک پر آ گیا۔ گاؤں والے بھی بابا سائیں کا نیا انداز دیکھ کر پیچھے پیچھے ہو لیے۔ سڑک پر پہنچ کر شہر کی جانب رخ کر لیا۔ لوگوں نے دیکھا کہ ادھر سے چند گھڑ سوار آرہے ہیں۔ سائیں بابا استقبال کیلئے ادب سے کھڑے ہو گئے۔ مولانا قریب پہنچ کر گھوڑی سے اترے۔ سلام، دعا مصافحہ ہوا پھر وہ انہیں لے کر ذرا دور سڑک کے کنارے پر ہی گفتگو کرنے لگے۔ اس گفتگو میں نہ ادھر سے نہ ادھر سے کوئی شامل ہوا۔ تھوڑی دیر باتیں ہوئیں پھر سلام دعا کے بعد مولانا سوار ہو کر ساتھیوں کے ساتھ شہر کی جانب چل پڑے اور سائیں بابا جب وہ نظروں سے غائب ہو گئے تو گاؤں کی طرف چل پڑے آتے ہی کپڑے اتار دیئے اسی طرح تنگم ننگے ہو کر گالیاں دینے میں مصروف ہو گئے۔

لوگوں نے پوچھا تو گالیوں کی بوچھاڑ کر کے انہیں بھگا دیا۔ ادھر مولانا کے ساتھیوں نے جب مولانا سے صورت حال دریافت کی اور کہا کہ حضرت اس



کو آپ کی آمد کی خبر بھی نہ تھی پھر بھی کپڑے پہن کر بڑے ادب سے آپ کا استقبال کیا یہ کیا اسرار ہے تو مولانا نے مسکرا کر جواب دیا یہ شخص واقعی مجذوب ہے۔ مجذوبوں کی کیفیت کچھ ایسی ہی ہوتی ہے۔ ان کو ان کے حال پر ہی چھوڑ دینا بہتر ہے۔ ان کی حالت ضدی اور لاڈلے بچوں کی طرح ہوتی ہے جو کسی کی سنتے نہیں اور اپنی ضد پر قائم رہتے ہیں۔ میں نے اس کے اندر جھانکا تو کوئی خرابی نہ دیکھی۔ دنیا کی محبت کا شائبہ بھی نہ تھا۔ اس کا دل گہرے غار کی طرح تھا، مگر پھر بھی کہیں سے شعائیں پڑ رہی تھیں وہ انہیں شعاعوں کی لپیٹ میں ہے۔ میں نے اس سے کہا کہ میاں سب ٹھیک سہی! ننگے تو نہ رہا کرو۔ تو اس نے عجیب جواب دیا۔ کہنے لگا ”مولانا میں آپ کے حضور پورے ستر سے حاضر ہوا ہوں۔ کیونکہ آپ مجھے انسان نظر آتے ہیں۔ باقی رہے یہ گاؤں والے یا اور لوگ، تو بہ تو بہ کوئی خنزیر ہے کوئی کتا کوئی بھیڑیا۔ جب یہ انسان ہی نہیں تو ان سے ستر کیسا؟“ مولانا نے فرمایا دراصل وہ ہر شخص کو اس کے اعمال اور خصلت کے اصل روپ میں دیکھتا ہے یہاں تک پہنچ کر وہ آگے ترقی نہ کر سکا۔ وہ اب معذور ہے اگر وہ صاحب ہمت ہوتا تو آگے ترقی کر کے شریعت کے احکام کا پابند ہو جاتا۔ اصل میں انسان کی تکمیل اعلیٰ ظرفی اور بلند ہمتی سے ہوتی ہے وہ بے چارہ اس سے محروم ہے اور اپنی موجودہ حالت و کیفیت میں ہی ختم ہو گیا۔ تو پھر شکوہ کیسا؟ شکایت کیسی؟





## منجن آباد میں حضرت مولانا عبداللہ

### درخواستی رحمۃ اللہ کی تقریر

غالباً آج سے پچیس برس پہلے گرمیوں کے دن تھے کہ مولانا مطیع الرحمان درخواستی فرزند ارجمند حضرت مولانا عبداللہ درخواستی شیخوپورہ میں اچانک میرے پاس پہنچے اور بتایا کہ بابا جی یعنی مولانا درخواستی لاہور آئے ہوئے ہیں اور مجھے یاد فرمایا ہے لہذا میرے ساتھ لاہور چلیں۔ اس کی تفصیل یہ بتائی کہ مولانا تقریر کے لیے لاہور آئے تھے۔ تقریر کے بعد ان کی قیام گاہ پر عقیدت مند ملنے کے لیے آتے رہے ان میں ایک ڈاکٹر صاحب بھی تھے جو میوہسپتال میں ملازم تھے۔ حضرت نے یونہی ذکر کر دیا کہ میری پنڈلیوں پر دانے نکل آئے ہیں (یعنی چھوٹی چھوٹی پھنسیاں) اس نے کہا گاڑی میرے پاس ہے۔ آپ اگر تکلیف فرمائیں تو آپ کا خون ٹیسٹ کر لیں گے تاکہ صحیح علاج ہو سکے۔ غرض وہ حضرت کو ہسپتال لے آیا۔ وہاں اس نے دیکھا کہ حضرت کی آنکھ میں ”ناخونہ“ بھی ہے۔ اس نے کہا حضرت! پھنسیوں کا علاج تو معمولی بات ہے وہ بھی کر لیں گے کیوں نہ آپ کے ”ناخونہ“ کا آپریشن کر لیا جائے۔ بہت نارمل (معمولی) آپریشن ہے۔ انشاء اللہ کوئی تکلیف نہ ہوگی اور ایک دو دن میں آپ کو ہسپتال سے فارغ کر دیا جائیگا۔ حضرت راضی ہو گئے۔ اس نے آپریشن کر دیا۔ آنکھ پر پٹی باندھ دی۔ خصوصی کمرہ میں بیڈ دے دیا۔ دوسرے دن نرس آئی تاکہ چیک کر کے سرہانے لگے چارٹ پر کیفیت لکھ دے۔ اس نے حسب معمول تھرمامیٹر



حضرت کے منہ میں رکھ کر حضرت کی نبض دیکھی تو حضرت نے اس کا ہاتھ جھٹک دیا اور سخت ناراضگی کا اظہار کیا کہ ایک غیر محرم نے مجھے ہاتھ کیوں لگایا۔ وہ لوگ جو عیادت کے لیے موجود تھے بہت کہا کہ حضرت یہاں یہ مجبوری ہے۔ نرس کی یہ ڈیوٹی ہے کہ وہ مریض کو چیک کرے۔ مگر حضرت نے کہا کہ میں یہاں نہیں ٹھہرونگا مجھے واپس لے چلو۔ ڈاکٹر صاحب کو بلوایا انہوں نے منت سماجت کی کہ آنکھ کا معاملہ ہے آپ حرکت نہیں کر سکتے مگر حضرت نہ مانے، وہ مجبور ہو گئے۔ جو لوگ حضرت کے پاس موجود تھے ان میں محمود صاحب ہوشیار پوری بھی تھے جو بانسوں کا کاروبار کرتے تھے اور ان کا کاروبار ہسپتال کے نزدیک ہی ”بانساں والے بازار“ میں تھا۔ ان کے پاس کار بھی تھی وہاں سے حضرت کو بہ احتیاط اٹھایا، کار میں بٹھایا اور بانساں والے بازار میں محمود صاحب کے بانسوں والے احاطہ میں ایک کوٹھڑی تھی وہاں بستر لگا دیا۔ اب حضرت بار بار پوچھتے تھے وہ امین گیلانی والے یہاں سے کتنی دور ہیں؟ ان کو بلاؤ۔ اس لیے صاحبزادہ صاحب شیخوپورہ میرے پاس پہنچ گئے اور میں ان کے ساتھ لاہور محمود صاحب کے بانسوں والے احاطہ میں پہنچ گیا۔ حضرت آنکھ پر پٹی باندھے آرام فرما رہے تھے۔ ملاقات ہوئی بہت خوش ہوئے اب لوگ عیادت کیلئے محمود صاحب کے احاطہ ہی میں آنے لگے میں بھی روزانہ شیخوپورہ سے آجاتا کیونکہ حضرت مجھ سے بہت مانوس تھے۔ ہنستا ہنساتا بھی رہتا تھا۔ اب یہاں وہ واقعہ سناتا ہوں جو اصل میں سنانا مقصود ہے۔ ایک دن ہم حضرت کے پاس بیٹھے ہوئے تھے کہ دو اجنبی حضرات آئے میں نے ان سے پوچھا کہ آپ کہاں سے آئے ہیں؟ تو انہوں نے بتایا کہ ہم منچن آباد سے آئے ہیں اور ہم سے ایک پریشان کن واقعہ ہو گیا ہے۔ لاہور آ کر ہمیں معلوم ہوا کہ حضرت درخواستی لاہور میں ہیں تو پتہ کرتے



کرتے یہاں پہنچ گئے۔ واقعہ یہ ہے کہ آج سے کچھ دن قبل حضرت کی منجن آباد میں تقریر تھی۔ آپ کی تقریر اتنی پرتاثر تھی کہ اس جلسہ میں شریک دو آدمی جو قریبی گاؤں سے تقریر سننے آئے تھے تقریر سن کر دیوانے ہو گئے ہیں۔ ایک تو چالیس سال کا ہوگا دوسرا نوجوان ہے اور تعجب یہ ہے کہ اس سے پہلے دونوں کی آپس میں کوئی واقفیت نہ تھی مگر تقریر سن کر دونوں نے داڑھی منڈوں اور بے نمازیوں کے خلاف جہاد شروع کر دیا ہے۔ دونوں نے دو ڈنڈے خرید لیے ہیں اور اذان سننے کے بعد جو نماز کے لیے مسجد میں نہیں آتا، اس کی ڈنڈوں سے مرمت کرنے لگ جاتے ہیں۔ اسی طرح داڑھی منڈوں کی زدوکوب کا سلسلہ جاری کر رکھا ہے۔ منجن آباد والوں نے احتجاج کیا۔ دونوں کو گرفتار کر لیا گیا۔ ہم ان کے وارث وہاں پہنچے، وہاں سے چھڑایا اور اب انہیں یہاں لاہور مینٹل ہسپتال میں داخل کروا دیا ہے۔ پتہ چلا کہ حضرت درخواستی یہاں لاہور آئے ہوئے ہیں تو سوچا ان سے مشورہ لیں کہ ہمیں کیا کرنا چاہیے۔

میں نے یہ سارا واقعہ حضرت کو سنایا۔ حضرت نے ان لوگوں کو پاس بلا لیا اور تعویذ دیئے اور ایک روغن بنانے کا نسخہ بتایا کہ اس روغن سے ان کے سروں پر مالش کی جائے۔ انشاء اللہ ٹھیک ہو جائیں گے۔





## مجنوب بڑھیا اور حاجی رحمت علی

حاجی رحمت علی ڈوگر مرحوم گاؤں میاں علی ڈوگراں کے رہنے والے تھے۔ یہ گاؤں خانقاہ ڈوگراں کے نزدیک تھا۔ وہیں ان کی زمین تھی اور وہاں کے نمبردار بھی تھے۔ شریف پابند صوم و صلوة زندہ دل اور ہنس مکھ حضرت مولانا احمد علی لاہوری رحمۃ اللہ علیہ کے مرید تھے۔ میں بھی حضرت لاہوری سے بیعت تھا۔ اس لیے ہم مسلک و مشرب ہونے کے سبب ہماری آپس میں گہری دوستی تھی!

دس بارہ سال ہوئے وہ فوت ہو چکے ہیں۔ انہوں نے مجھے اپنا یہ واقعہ سنایا کہ تقسیم ہندوستان سے کچھ عرصہ پہلے وہ حج کرنے گئے۔ کہا کہ جب میں جدہ پہنچا تو اچانک ایک جگہ میں نے دیکھا کہ ایک پنجابی ضعیفہ لاٹھی ٹیک ٹیک کر چل رہی ہے۔ بڑھاپے کے باعث اس کی چال میں استقامت اور ٹھہراؤ نہیں تھا۔ جب میں اس کے قریب پہنچا تو از خود ہی پنجابی زبان میں کچھ بڑبڑا رہی تھی۔ اس کی اس ضعیفی اور کمزوری کے باوجود شوق حج بیت اللہ پر رشک آیا۔ خیال آیا اس بڑھیا کی مدد کرنی چاہیے۔ میں نے آگے بڑھ کر سلام کیا اور پوچھا اماں جی آپ اس بڑھاپے میں کسی ساتھی کے بغیر اکیلی کہاں جا رہی ہیں؟ آپ جن کے ساتھ حج کو جا رہی ہیں وہ کہاں ہیں؟ بڑھیا نے میری بات کا نہایت عجیب اور دل نشین جواب دیا کہنے لگی ”وے حاجیا! کسے بندے نے کسے بندے نال کی ہونیں۔ اوہی سارے بندیاں نال اے۔“ (اے حاجی کسی بندے نے کسی بندے کا کیا ساتھ دینا ہے وہ ایک ہی سبب بندوں کے ساتھ ہے۔) میں نے پوچھا اماں کدھر جا رہی ہو، کہنے لگی ”کل دی ماں اماں حوا کی قبر پر۔“ میں



نے کہا میں بھی وہیں جا رہا ہوں۔ اکٹھے چلتے ہیں۔ اماں بولی وے حاجیا بہن سمجھ لگی او او ہوا ای ساریاں نال اے جنیں تینوں میرے کول بھجیا اے چل کے چل بھلا کر بھلا ہو۔“ چنانچہ میں اماں بوڑھی کے ساتھ ساتھ آہستہ آہستہ چلتا رہا۔ آخر اماں حوا علیہا السلام کے مزار پر پہنچ گئے۔ قبر کی زیارت کی اور دعا مانگی۔ پھر بڑھیا نے مجھ سے کہا ”وے حاجیا! توں ذرا پرے چلا جا میں اماں نال دوگلاں کر لوں“ کہنے لگے میں بڑھیا کے کہنے پر ذرا دور جا کے بیٹھ گیا اور بڑھیا اماں حوا علیہا السلام کے سر ہانے بالکل مزار کے ساتھ لگ کر بیٹھ گئی اور منہ قبر کے قریب کر کے بولنے لگی۔ میرا دھیان اسی کی طرف تھا میں بڑی توجہ سے سنتا رہا۔ کہنے لگی ”اماں جی سلام علیکم معاف کریں میں اک گل پکھنی ایں۔ اللہ میاں نے جو منع کیتا سی تے فیر تو کنک دادانہ کیوں کھادا؟“ پھر رو کر کہنے لگی ”نہ تو کنک دادانہ کھاندیوں نہ سانوں اے وخت پیندے۔ اچھا اماں اوئیں تینوں بھی بخش دتا تے سانوں بھی بخش دیوے گا او بڑا بخشن ہار اے۔“ پھر مجھے آواز دے کر بلالیا کہنے لگی چل وے حاجیا چلیے میں نے ہنس کر پوچھا۔ اماں بڑی اماں سے خوب باتیں کر لیں۔“ کہنے لگی ”وے جہڑی میرے دل وچ سی او کہہ دتی اے او ساڈی ماں جو ہوئی۔“ پھر کہنے لگی ”وے حاجیا پیاس نال زبان سک دی اے کتوں برف نہیں مل سکدی؟“ میں نے کہا ”اماں جی ایس میدان وچ برف کتھوں ملے گی؟“ کہنے لگی وے حاجیا اللہ اگے کوئی گل اوکھی نہیں۔“ اتنے میں کیا دیکھتا ہوں کہ ایک حبشی سر پر برف کا بلاک اٹھائے آرہا ہے۔ خیال آیا اگر اس سے برف مانگ بھی لی تو کب دے گا من بھر بلاک سر سے اتارے، پھر اس کا ٹکڑا توڑ کر ہمیں دے، ممکن نہیں۔ اس لیے خاموشی بہتر ہے مگر اس مجذوبہ کی کرامت دیکھی۔ حبشی عین جب ہمارے قریب پہنچا تو برف کا بلاک سر سے کھسک کر زمین پر آن گرا اور اس بلاک سے کوئی پانچ سات سیر برف کا ٹکڑا الگ ہو گیا۔ حبشی نے میری طرف



دیکھا اور اشارہ کیا کہ برف کا بلاک اٹھانے میں اس کی مدد کروں۔ میں نے اس سے مل کر برف کا بلاک اس کے سر پر رکھوا دیا۔ جب بلاک اس کے سر پر رکھوا دیا اور وہ برف کا ٹکڑا جب اس کے سر پر رکھنا چاہا تو اس نے اشارے سے منع کر دیا اور اشارہ کیا کہ تم رکھ لو۔ میں نے وہ برف کا ٹکڑا اپنے رومال میں لپیٹ لیا اور کچھ برف اماں کو چوسنے کے لیے دے دی۔ اماں بولی ”وے حاجیا! دیکھیاں اے میرے رب دیاں قدرتاں؟ میں کہندی نہیں ساں اوہوئی ساریاں نال اے“ میں نے یہ ماجرا دیکھ کر دل میں پکا ارادہ کر لیا کہ میں سارے سفر میں اماں کا ساتھ نہ چھوڑوں یہ تو ولیہ ہے اور صاحب کرامت بھی!

پھر میں ہر مقام پر ہر رکن کی ادائیگی کے وقت اماں کے ساتھ رہا اور وہ اپنی کانپتی آواز میں باتیں کر کر کے میرا ایمان تازہ کرتی رہی۔ پھر جب مکہ شریف سے مدینہ پاک کو جانا تھا تو کہنے لگی ”وے حاجیا! جا مدینہ شریف جانے والی کسی بس کی ٹکٹیں لے آؤ“ جہاں ہمارا قیام تھا وہاں سے قریب ہی مدینہ شریف جانے والی بسیں جارہی تھیں۔ میں نے جو بس جانے کو تیار تھی اس کے دو ٹکٹ خرید لیے اور اماں کو لینے کے لیے بھاگا اگرچہ فاصلہ کچھ زیادہ نہ تھا مگر اماں سے تیز چلنا ممکن نہ تھا۔ آہستہ آہستہ لرزیدہ لرزیدہ چل رہی تھی۔ میں نے کہا اماں جی ذرا جلدی قدم اٹھائیں بس والا بالکل تیار تھا وہ ہمارا انتظار نہیں کرے گا اور روانہ ہو جائیگا۔ کہنے لگی ”حاجیا! فکر نہ کر سانوں چھڈ کے نہیں جاندا چدھے کول چلے آں اوہ آپے ہی ساڈا خیال رکھے گا۔“ (جس کے پاس چلے ہیں وہ اللہ تعالیٰ خود ہی ہمارا خیال رکھیں گے۔) بہر حال میرے دل میں سخت اندیشہ تھا کہ اس رفتار سے تو ہم بس نہیں پکڑ سکتے۔ ٹکٹ بھی ضائع ہو جائیں گے اور دوسری بس لینی پڑے گی۔ مجھ پر لمحہ لمحہ گراں گزر رہا تھا۔ خدا خدا کر کے جب بس کے مقام پر پہنچے تو بس موجود تھی اور بس والے جھنجھلا کر انجن کو دیکھ رہے تھے کہ اشارٹ کیوں نہیں ہو رہا۔



جب میں نے اماں کو سہارا دیکر بس پر چڑھا دیا اور اسے سیٹ پر بٹھا دیا تو انجن فوراً اشارٹ ہو گیا۔ مجھے یقین ہو گیا کہ یہ اماں تو واقعی اللہ میاں کی لاڈلی معلوم ہوتی ہے۔

ایمان سے کہیے یہ قصہ پڑھ کر ایمان تازہ ہوا کہ نہیں!





## ایک مجذوب یتیم بچہ

پہلے تو میں اس واقعہ کے راوی ڈاکٹر سید حسین علی صاحب مرحوم کا تعارف کراتا ہوں تاکہ راوی کی ثقاہت کے پیش نظر آپ اس قصے کا یقین کر سکیں!

ڈاکٹر صاحب پیشہ کے لحاظ سے تو ڈاکٹر تھے اور مین بازار شیخوپورہ احاطہ بلد یونگھ میں ان کا کلینک تھا۔ ان کا مکان ہمارے محلہ جناح پارک میں ہی تھا۔ وہ ہوشیار پور کے ایک گاؤں سے ۱۹۴۷ء میں ہجرت کر کے شیخوپورہ میں آباد ہو گئے تھے۔ ڈاکٹر صاحب مفتی محمد حسن صاحب خلیفہ مجاز حضرت مولانا اشرف علی تھانوی رحمۃ اللہ علیہ کے مرید تھے۔ نہایت ثقہ و شریف پابند صوم و صلوة انسان تھے۔ اس وقت ان کی عمر پچاس برس کے لگ بھگ ہوگی کہ ایک روز عصر کی نماز کے بعد مسجد ہی میں بیٹھے تھے کہ باتوں باتوں میں انہوں نے مندرجہ ذیل واقعہ سنایا:

فرمایا ”اس وقت میری عمر آٹھ نو برس کی ہوگی ہمارے گاؤں میں ایک ضعیف عورت رہتی تھی۔ ہمارے ہوش سے پہلے اس کا خاوند وفات پاچکا تھا اور اس کا صرف ایک لڑکا تھا۔ وہ بھی قریباً میری ہی عمر کا ہوگا۔ وہ لڑکا نیم پاگل تھا بے تکی باتیں کرتا۔ منہ سے ہر وقت رال ٹپکتی رہتی۔ گویا اس کی حالت ایسی تھی کہ وہ بوڑھی ماں کا سہارا بننے کی بجائے خود ماں کے سہارے کا محتاج تھا۔ ماں بیٹے دونوں معذور آمدن کا کوئی ذریعہ نہ تھا۔ لوگوں کی امداد پر گزر بسر ہو رہی تھی۔ مگر وہ عورت نماز روزہ کی پابند تھی۔ روزانہ قرآن پاک تلاوت کرتی۔ رو رو کر



دعائیں کرتی رہی۔ کہتی ”میرے اللہ! میرے میاں کو اٹھالیا، بچہ دیا تو جھلا اور ناکارہ کاش یہ بچہ اس قابل ہوتا کہ میرا آسرا بنتا۔ اللہ میاں تو بے نیاز بادشاہ ہے۔ مجھ بیوہ اور بڑھیا پر رحم فرما، اپنی قدرت سے ہماری روزی کا کوئی سامان کر دے۔“

وہ مجذوب بچہ روزانہ ماں کی گریہ و زاری دیکھتا اور اس کی فریاد سنتا۔ کبھی کبھی کہتا ماں نہ رویا کر اللہ بادشاہ ہے تو وہ ضرور ہمیں ڈھیر سارے پیسے دیگا۔ اس بیچارے سے اپنی ماں کی گریہ و زاری نہ دیکھی جاتی۔ ایک دن جب اس کی ماں رو رو کر دعائیں مانگ رہی تھی تو اُس پر ایک عجیب کیفیت طاری ہو گئی۔ روتی ماں سے آنکھ بچا کر طاق میں سے قرآن پاک اٹھا کر باہر نکل گیا۔ ماں دکھیا کو کچھ پتہ نہ چلا کہ بچہ قرآن پاک لے کر باہر چلا گیا ہے۔ کوئی دو گھنٹے کے بعد جب بچہ واپس آیا تو ماں حیرت میں گم ہو گئی۔ اس نے اپنی تہبند میں باندھ کر ڈھیر سارے روپوں کی گٹھڑی سر پر رکھی ہوئی تھی۔ اس گٹھڑی پر قرآن پاک رکھا ہوا تھا اور گٹھڑی دکھا کر بولا ”اب تو رویا نہ کر۔ دیکھ اللہ بادشاہ نے کتنے روپے دے دیئے۔ اب یہ روپے خرچ کر لیا کر۔“ وہ حیران ہو کر پوچھنے لگی ”ارے پاگل یہ کس کے روپے اٹھالایا ہے؟“ اتنے میں دستک ہوئی۔ وہ بڑھیا باہر بھاگی کہ جس کے یہ روپے ہیں وہ آ گیا۔ بولی بھائی میں تو پہلے ہی اسے کہہ رہی تھی ارے یہ اتنے روپے کہاں سے اٹھالایا۔ بھائی تیری امانت پڑی ہے آ کر اٹھالے اس آدمی نے بڑے جذبے سے کہا ”اماں تیرا بیٹا چور نہیں یہ تو ولی ہے۔“ وہ اندر آ کر بیٹھ گیا اور کہا اماں میں تجھے آنکھوں دیکھا سب حال سناتا ہوں۔

”میں فلاں گاؤں گیا ہوا تھا اب واپس اپنے گاؤں آ رہا تھا۔ تو میں نے اپنے گاؤں سے باہر دیکھا کہ تمہارا یہ بیٹا درخت کی موٹی اور مضبوط شاخ پر سر پر



قرآن اٹھائے بیٹھا ہوا ہے۔ جب میں نزدیک آیا تو میں نے سنا یہ کہہ رہا تھا ”میری ماں کہتی ہے کہ اللہ بادشاہ ہے اگر تو بادشاہ ہے تو میری ماں کو پیسے کیوں نہیں دیتا؟ وہ روتی رہتی ہے تجھے ترس کیوں نہیں آتا؟ مجھے تو اپنی ماں پر بہت ترس آتا ہے تو بادشاہ ہو کر اس کی مدد کیوں نہیں کرتا؟ اگر تو بادشاہ نہیں ہے تو یہ تیرا قرآن میرے سر پر ہے۔ اس پر ہاتھ رکھ کر کہہ دے میں بھی تمہاری طرح غریب ہوں تمہیں پیسے کہاں سے دوں پھر ہم تجھ سے نہیں مانگیں گے۔ اگر تو واقعی بادشاہ ہے تو میری بوڑھی ماں کو نہ رلایا کر اسے پیسے دیدے۔“

آہ اس کی یہ معصومانہ باتیں سن کر اللہ کی رحمت جوش میں آگئی اور درخت سے چھنا چھن روپے زمین پر برسنے لگے۔ میرے دل میں بھی لالچ آ گیا۔ میں جب روپے اٹھانے لگتا تو وہاں سے روپے غائب ہو جاتے۔ مگر جب یہ بچہ قرآن کو سنبھالے درخت سے اترتا تو اس نے اپنا تہبند اتار کر صرف کرتے ہی پہنے رکھا اور روپے اٹھا اٹھا کر تہبند میں ڈھیر لگا لیا۔ مجھے یقین ہو گیا کہ یہ مال اسی کا ہے کوئی دوسرا نہیں لے سکتا۔

یہ صورتحال دیکھ کر اس بچے کی محبت سے میرا دل لبریز ہو گیا۔ اسی لئے گواہی دینے کے لیے میں آپ کے دروازے پر آ گیا۔ تیرا بیٹا ولی ہے ولی۔ یہ واقعہ سن کر بڑھیا بھی حیران رہ گئی۔ پھر اس بچے کی اتنی شہرت ہوئی کہ دور دور سے لوگ اس کی زیارت کو آنے لگے اس سے دعا کے طلبگار ہوئے۔ نذرانے دیئے اور اللہ تعالیٰ نے واقعی اس تو تلے نیم پاگل بچے کی زبان میں وہ تاثیر پیدا کر دی کہ سب تعجب کرتے اور اس بڑھیا کو عزت دولت شہرت سب کچھ مل گیا۔

واقعی اللہ بادشاہ ہے۔





## مکھو جان صاحب جان

امر تر کثرہ بھگیاں میں ایک پرانی حویلی تھی جسے رانی کی حویلی کہتے تھے۔ اس حویلی میں میری خالہ جان رہتی تھیں اور میری والدہ مرحومہ اکثر بہن سے ملنے جایا کرتی تھیں۔

جب میں نے کچھ ہوش سنبھالا یعنی چار پانچ سال کی عمر ہو گئی تو والدہ مرحومہ کے ساتھ خالہ مرحومہ کے گھر جاتے ہوئے پہلے ایک پرانی بلڈنگ آتی تھی۔ اس کے برآمدے میں گوری چٹی بھاری جسم کی دو عورتیں لیٹی ہوتی تھیں۔ دونوں کو اپنا کوئی ہوش نہیں تھا۔ مگر بولتی رہتی تھیں۔ آپس میں نہیں بلکہ کسی نادیدہ ذات کے ساتھ مخاطب رہتیں۔ وہ اس نادیدہ ہستی سے کبھی سوال کرتیں کبھی جواب دیتیں۔ میں بڑا ہوتا گیا تو جب بھی خالہ جان کے ہاں جاتا تو چند منٹ ان دیوانی عورتوں کی باتیں ضرور سنتا ایسے معلوم ہوا کرتا جیسے وہ بھرے گھر میں دوسرے احباب سے باتوں میں لگی ہوئی ہیں۔ سنا ہے کہ بڑی کا نام مکھو جان تھا۔ میرا خیال ہے کہ مختار جان سے مکھو جان بن گیا۔ دوسری کا نام صاحب جان تھا۔ بڑے بوڑھے بتاتے تھے کہ یہ دونوں حقیقی بہنیں ہیں۔ امیر کبیر لوگ تھے مگر اچانک کوئی آفت آپڑی ٹھاٹھ باٹھ غارت ہو گیا اور بالکل کنگال ہو گئے۔ اسی صدمے کے باعث تھوڑے وقفہ میں میاں بیوی وفات پا گئے اور دونوں بہنیں پاگل ہو گئیں۔ تن من کا ہوش نہ رہا لوگ کچھ کھانے پینے کی چیزیں رکھ جاتے تھے۔ جب بھوک پیاس ستاتی تو خود ہی کھا پی لیتیں۔

وہ براہ راست کسی سے بات نہیں کرتی تھیں۔ بس ہوا میں جملے چھوڑ



دیتیں۔ میں نے خود بارہا مشاہدہ کیا کہ کسی نادیدہ مخلوق سے باتیں کرتی رہتی تھیں۔ ان کے تصور میں کون رہتا تھا؟ کسی کو بھی کچھ معلوم نہ تھا۔ لطف تو یہ تھا کہ سگی بہنیں ہوتے ہوئے بھی آپس میں کوئی بات نہیں کرتی تھیں۔ لوگ محسوس کرنے لگے کہ کبھی کبھی ان کی دی ہوئی اطلاع درست نکلتی ہے۔ اگرچہ کسی کو مخاطب تو نہیں کرتی تھیں، بس جب کوئی پاس سے گزرتا یا کوئی کھانے پینے کے لیے کوئی چیز لے کر آتا تو بغیر کسی کا نام لیے یا مخاطب کیے کچھ کہہ دیتیں ”لوفلاں نے ایسا کیا۔ فلاں نے ویسا کیا“ تو بعد میں معلوم ہوتا کہ واقعی ان کے کہنے کے مطابق وہی کچھ ہوا ہے۔ اب میں اپنے گھر کی بات بتاتا ہوں میرے سب سے بڑے بھائی سید فخر الدین مرحوم کی شادی میری اسی خالہ کی بیٹی سے ہوئی تھی جو رانی کی حویلی میں رہتی تھی۔ ایک دن بھائی صاحب بیوی کو لے کر خالہ صاحبہ کے ہاں گئے جب میاں بیوی تانگے سے اتر کر گھر جا رہے تھے تو ان دیوانیوں میں سے ایک نے بلند آواز سے کہا ”نی سوٹ کیس ٹانگے وچ ای چھڈ آئی ایں۔“ (ارے سوٹ کیس تانگے میں بھول آئی ہو) بھاجہ نے دیکھا تو میاں خالی ہاتھ تھے۔ کہا سوٹ کیس کہاں ہے؟ تو جناب بھائی صاحب کے ہاتھوں کے طوطے اڑ گئے۔ گھر چونکہ اب بہت قریب تھا۔ بیوی سے کہا تم چلو میں تانگہ تلاش کر کے سوٹ کیس لے آؤں کیونکہ اس میں زیور بھی تھے اور کپڑے بھی! بھائی صاحب بھاگم بھاگم جہاں سے پیدل چلے تھے وہاں پہنچے تو تانگہ وہاں نہیں تھا نگاہ دوڑائی تو ذرا دور تانگے والا پانی کے حوض سے گھوڑے کو پانی پلا رہا تھا۔ بھائی صاحب نے تانگے میں سے سوٹ کیس نکالا اور خدا کا شکر کیا۔ بھائی صاحب جب سوٹ کیس لے کر گھر پہنچے تو بھاجہ صاحبہ نے بتایا کہ دراصل مجھے اس دیوانی نے آواز دی تھی ”نی سوٹ کیس ٹانگے وچ چھڈ آئی ایں۔“

یہ مجذوب بعض اوقات دور کی بات کو بالکل قریب دیکھ لیتے ہیں۔





## ایک سفر کی حکایت

یاد نہیں میں کہاں سے آرہا تھا اور کدھر جا رہا تھا کیونکہ واقعے کو ایک عرصہ بیت چکا ہے۔ مگر جو بھولنے والی بات نہ تھی وہ اب تک نہیں بھولی۔

مجھے یاد ہے سب ذرا ذرا

سورج غروب ہو چکا تھا اور رات کا آغاز ہو گیا تھا میں بس میں سفر کر رہا تھا۔ میری سیٹ پر میرے ساتھ ایک تیس پینتیس برس کا ایک صحت مند آدمی بیٹھا تھا۔ اس مسافر نے کنڈیکٹر سے کہا مجھے فلاں گاؤں سے اتنے میل پیچھے، جہاں گھنا جنگل ہے وہاں اتار دینا۔ کنڈیکٹر نے کہا نہیں بھائی یہ نہیں ہو سکتا۔ میں تو تمہیں آگے جا کر اڈے پر ہی اتاروں گا، جہاں کا تم نے ٹکٹ لیا ہوا ہے۔ مسافر نے کہا یار تمہارا کیا حرج ہے ایک ذرا بریک لگے، میں چھلانگ لگا دوں گا۔ مگر کنڈیکٹر برابر انکار کرتا رہا۔ بالآخر مجھے مداخلت کرنی پڑی۔ میں نے کہا یار تم اسے اس کی مطلوبہ جگہ پر اتار دو تو یہ غریب کئی میل واپس آنے سے بچ جائیگا۔ کنڈیکٹر نے مجھ سے کہا مولوی صاحب! وہاں دور دور تک کوئی آبادی نہیں جنگل ہی جنگل ہے۔ وہاں میں بس رکوا دوں تو ڈاکہ پڑ سکتا ہے۔ ممکن ہے یہ شخص ان کا ساتھی ہو اور ہم مارے جائیں۔ کنڈیکٹر کی بات بھی مجھے معقول معلوم ہوئی۔ یہ کہہ کر کنڈیکٹر چلا گیا تو میں نے اپنے رفیق سفر سے پوچھا بھائی وہاں کیوں اترنا چاہتے ہو، جہاں نہ موڑ نہ اڈانہ گاؤں اور جنگل ہی جنگل ہے۔

اس مسافر نے پریشانی کے عالم میں مجھ سے کہا مولوی صاحب! جہاں میں اترنا چاہتا ہوں واقعی جنگل ہے۔ مگر میری مجبوری بھی دیکھیں واقعہ یہ ہے!



میں کچھ دن ہوئے دن کو اسی جنگل سے ایک ضرورت کی وجہ سے گزرا تو میں نے درختوں کے ایک جھنڈ میں حال مست فقیر کو دیکھا جو گڈری بچھائے لیٹا ہوا تھا۔ بہت کمزور اور لاغر، زمانے سے بے خبر۔ میں اس کے پاس بیٹھ گیا۔ بلایا تو اس نے آنکھیں کھول دیں۔ پوچھا تو خاموش رہا۔ بار بار پوچھنے پر اتنا کہا بھلے آدمی جا اپنا راستہ لے دنیا سے تنگ آ کر تنہائی اختیار کی تھی تو یہاں بھی آ گیا۔ پھر میں نے اس سے کوئی سوال نہیں کیا اٹھ کر اپنے گاؤں آ گیا۔ لیکن اللہ تعالیٰ نے میرے دل میں بات ڈل دی کہ میں نے اس کی روٹی تیرے ذمے لگا دی ہے۔ بس اس دن سے میں اسے جنگل میں دونوں وقت روٹی پہنچاتا ہوں۔ وہ خاموشی سے کھانا کھا لیتا ہے میں واپس آ جاتا ہوں میرے گاؤں سے اس جنگل کا فاصلہ سات آٹھ میل ہوگا۔ آج کسی وجہ سے دیر ہوگئی اس لیے وہ انتظار کر رہا ہوگا۔ ادھر کنڈیکٹر مان نہیں رہا، اس کی یہ داستان سن کر میں بہت متاثر ہوا۔ جی میں سوچا اے اللہ تیری عجیب شان ہے۔ ایک کو جنگل میں بٹھا دیا، ایک کے ذمے اس کی روٹی لگا دی۔ میں فوراً اٹھا کنڈیکٹر کے پاس گیا اور کہا بھائی اس کے پاس ایک پوٹلی میں روٹی ہے جنگل میں ایک مست ہے۔ اسے پہنچانی ہے۔ ذرا بریک لگوا دینا، کچھ نہیں ہوتا۔ کنڈیکٹر میری مان گیا۔ دو منٹ کے بعد مطلوبہ جگہ آگئی۔ کنڈیکٹر نے بس رکوا دی وہ مسافر میرا شکر یہ ادا کرتے ہوئے اتر گیا۔





## ایک قلندر ایک مجذوب

میں صبح صبح ہی ملتان پہنچ گیا اور سید عطا اللہ شاہ صاحب بخاری سے ملنے کیلئے ان کے مکان پر حاضر ہو گیا۔ شاہ جی تنہا ہی بیٹھے تھے۔ مجھے دیکھا تو بہت خوش ہوئے۔ فرمایا آج میں بہت اداس تھا۔ اچھا ہوا تم آگئے۔ پھر باتوں میں وقت گزرتے خبر ہی نہ ہوئی اور شاہ جی اچانک چونک کر کہنے لگے ”امین حد ہو گئی ابھی تک نہ خود ناشتہ کیا نہ تمہیں پوچھا“ پھر آوازیں دیں: عبدالرحمان، عبدالرحمان۔ اندر سے آٹھ دس سالہ بچہ آیا جو بیوی صاحبہ سے قرآن پاک پڑھتا تھا۔ اس سے کہا اندر جا کر اماں سے کہو شیخوپورہ سے گیلانی صاحب بھی آئے ہوئے ہیں ناشتہ بھیجیں۔ وہ اندر گیا تھوڑی دیر میں ڈھکا ہوا ٹرے لا کر سامنے رکھ دیا۔ رومال اٹھایا تو دو پیالیاں اور چینک تھی بس ساتھ کھانے کو کچھ نہ تھا۔ شاہ جی نے پھر آواز دی۔ لڑکا آیا تو کہا بھی ساتھ کھانے کو کچھ نہیں بھیجا؟ وہ پھر گیا اور واپس آ کر کہنے لگا اماں جی کہتی ہیں کہ گھر میں کھانے کی کوئی شے نہیں۔ آپ نے فرمایا رات کی باسی روٹی کا ٹکڑا ہی لے آؤ۔ اس نے آ کر کہا وہ بھی نہیں ہے۔ شاہ جی نے ایک آہ بھری اور دونوں پیالیوں میں چائے ڈال دی۔

اُسی وقت ادھیڑ عمر، کھدر کے میلے سے کپڑوں میں ملبوس، ایک آدمی تیزی سے پہنچا اور ہاتھ میں جو پوٹلی تھی، السلام علیکم کہہ کر شاہ جی کی گود میں پھینک دی۔ شاہ جی نے وہ پوٹلی کھولی تو اُس میں بہترین قسم کی تازہ کھجوریں تھیں۔ شاہ جی نے کچھ رکھ کر باقی اندر بھیج دیں اور ایک خالی پیالی منگوا کر اس آدمی کو چائے دی اور ملتان کی زبان میں خیر خیریت دریافت کی۔ اتنے میں وہ کپڑا جو میلا سا صاف



تھا جس میں کھجوریں تھیں، وہ لڑکا واپس لے آیا۔ شاہ جی نے وہ کپڑا لے کر اس کے چاروں کونے ٹٹولے۔ پھر اس شخص سے پوچھا آج کچھ نہیں۔ اس شخص نے کہا ضرور ہے۔ شاہ جی نے کہا ”نہیں نہیں میں نے اس لیے کونے ٹٹولے تھے کہ پھر آپ ناراض ہو جاتے ہیں۔“

اس آدمی نے چائے ختم کی اور وہ رومال لیا۔ جس طرح آیا تھا اٹھ کر چل پڑا۔ ابھی دروازے تک گیا تھا تو شاہ جی نے آواز دی ”میرے لیے دعا کرنا“ وہ فوراً پلٹا اور شاہ جی کے پیچھے کھڑے ہو کر ان کے شانوں پر ہاتھ رکھ کر کان میں کہا ”سید! آج رسول اللہ ﷺ کے دربار میں حاضر ہوں گا تو ضرور عرض کروں گا۔“ (آج رسول اللہ ﷺ دے دربار وچ حاضر ہوساں تے ضرور عرض کریساں!) اور تیزی سے باہر نکل گیا۔ میں نے شاہ جی سے پوچھا یہ کون شخص تھا؟ عجیب انداز تھے اس کے! شاہ جی نے کہا یہ باوا لوگ ایسے ہی ہوتے ہیں۔ کئی دفعہ ایسے ہی اچانک پہنچ کر میرے کام آتا ہے۔

پچھلے دنوں آیا تو اسی طرح کپڑے میں کوئی چیز تھی۔ میں نے اندر بھجوا دی جب کپڑا خالی ہو کر آیا تو میں نے کپڑا واپس کر دیا۔ اس رومال کے ایک کونے کو گرہ لگی ہوئی تھی۔ وہ کونہ پکڑ کر ناراضی سے کہنے لگا ”یہ کیوں نہیں رکھی؟“ میں نے جلدی سے وہ رومال لیا اور گرہ کھولی تو اس میں ایک چوٹی تھی۔ وہ میں نے لے لی اور وہ اب تک تبرکاً میری جیب میں ہے۔ پھر یہ خوش ہو گیا۔ آج بھی میں نے اسی لیے رومال کے کونے دیکھے تھے تاکہ کچھ ہو تو رکھ لوں ورنہ خفا ہوگا! جس نے یہ کہا ہو ”آج رسول اللہ ﷺ دے دربار وچ حاضر ہوساں تے عرض کریساں“

وہ یہ کہنے والا مجذوب نہیں تھا تو کون تھا؟ آپ ہی بتائیں!





## اوکاڑہ میں ختم نبوت والوں کا جلسہ

اُس سے پوچھا نہ گیا نام و نشاں تک اُسکا  
رسم و رہ اُس سے کسی طرح بڑھائی نہ گئی  
رات کو اوکاڑہ شہر کے ایک چوک میں ختم نبوت والوں کا جلسہ تھا۔ جب  
نصف شب کے قریب میں نظم پڑھ کر اسٹیج سے اترے اور جلسہ گاہ سے باہر آ گیا تو وہ  
لپک کر آیا اور مجھ سے بغلگیر ہو کر کھکھلا کر ہنسا جیسے وہ کوئی میرا پرانا دوست ہو اور  
میں اسے مدت کے بعد نظر آیا ہوں۔

جب وہ معانقہ کر کے ہٹا تو میں نے اسے دیکھا۔ گھنگھریالے بالوں  
والے بڑے سے سر پر کھدر کی ٹوپی تھی۔ کھدر کا کرتہ اور تہبند بھی کھدر کا۔ پاؤں  
میں لکڑی کی کھڑاؤں، حلیہ شرعی، ماتھے پر بڑا سا سجدوں کا نشان، بشرے پر خوشی  
کے آثار، آنکھوں میں محبت کا نشہ باتوں میں دبنگ پن، مجذوبوں جیسی ادائیں،  
مجھ سے عاشقانہ انداز میں کچھ باتیں کیں۔ پھر میرا بازو پکڑ کر، جہاں ذرا اندھیرا  
تھا، وہاں لے گیا۔ ایک روپے کا سکہ میری جیب میں ڈال کر کہا ”میرے لیے دعا  
کریں۔ میں بھی آپ کے لیے دعا کروں گا“ پھر مجھے پیار بھری نظروں سے  
دیکھا اور مجھے حیران چھوڑ کر تیز تیز قدم اٹھا کر چلا گیا اور میری نظروں سے غائب  
ہو گیا۔

وہ شخص بہت دنوں تک میرے ذہن پر چھایا رہا۔ پھر رفتہ رفتہ فراموش  
ہو گیا۔ ایک سال کے بعد چنیوٹ ختم نبوت کانفرنس میں رات کے اجلاس میں نظم  
پڑھ کر اترتا تو وہ پھر پھرتی سے میرے سامنے آ گیا اور پہلے والے انداز سے ملا



دعائیں دیتا رہا۔ پھر مجھے الگ لے جا کر ایک روپیہ دیا۔ اس سے قبل کہ میں تعارف کیلئے کہتا، وہ جس پھرتی سے آیا تھا، اسی پھرتی سے واپس چلا گیا۔ میں سوچتا رہ گیا، یہ کوئی مجذوب سا شخص ہے، جو ایک روپیہ اور دعائیں دیکر چلا جاتا ہے۔ پھر غالباً ایک سال کے بعد سرگودھا ختم نبوت کانفرنس میں ملا وہی انداز وہی محبت وہی دعائیں! پھر ذرا اندھیرے میں لے جا کر جیب سے ایک روپیہ نکال کر دیا اور جلدی سے پلٹ کر غائب ہو گیا میں اس سے پھر کچھ نہ پوچھ سکا۔ پھر آج تک وہ مجھ سے نہیں ملا مجھے کبھی کبھی اس کا ضرور خیال آ جاتا ہے۔

شاید وہ اللہ کو پیارا ہو چکا ہے!

”حق مغفرت کرے عجب آزاد مرد تھا۔“







## شہدہ

ہمارے ہاں تو یہ لفظ دشنام کے طور پر استعمال ہوتا ہے، یعنی لفنگا آوارہ۔ مگر سرائیکی زبان میں ”شہدہ“ اُسے کہتے ہیں جس کا کوئی نہ ہو، نہ ماں باپ، نہ آل و اولاد، یعنی اُسے سنبھالنے والا کوئی نہ ہو۔

حضرت امیر شریعت سید عطا اللہ شاہ بخاری رحمۃ اللہ علیہ نے ایک دفعہ تقریر میں یہ واقعہ سنایا تھا۔ آپ بھی سن لیں۔ فرمایا ”ایک سرائیکی مجذوب بارش کے دوران کیچڑ بھری سڑک پر تیز رفتاری سے جا رہا تھا۔ اچانک پاؤں پھسلا اور گر کر کیچڑ میں لت پت ہو گیا۔ غیب سے آواز آئی ”شہدہ“ وہ فوراً اٹھا اور آسمان کی طرف رخ کر کے کہا ”کیوں جی شہدہ میں ہوں یا تم ہو؟ لَمْ یَلِدْ وَلَمْ یُوَلَدْ میں کیوں شہدہ؟ میرے تم تو ہو!“

پھر ہنستا ہوا اسی حال میں بھاگنے لگا۔

یہ ناز و انداز کی باتیں انہیں لوگوں کا حصہ ہے کوئی اور کرے تو کافرو

مردود!





## میرے پیچھے فرشتے نماز پڑھتے ہیں

امرتسر کا ہال بازار شہر کا مرکزی بازار تھا۔ کوتوالی سے لے کر ہال دروازے تک دو تین فرلانگ کا فاصلہ ہوگا وہ گلے میں گھنٹیوں کا ہار کمر میں سامنے کی طرف دونوں ٹانگوں کے درمیان جیسے اونٹوں اور بیلوں وغیرہ کے گلے میں ڈھولنا ہوتا ہے وہ باندھے ہوئے کلائیوں اور ٹخنوں میں گھنگرو باندھے ہوئے ایک میلے چکٹ لمبے کرتے میں ملبوس صبح سے لے کر شام تک ہال دروازے سے کوتوالی تک اور کوتوالی سے ہال دروازے تک مسلسل چکر لگاتا رہتا اُسے کبھی کہیں بیٹھے ہوئے نہیں دیکھا نہ کسی سے کچھ مانگتا نہ بولتا بس اپنے گھنگروں کی چھنا چھن اور ڈھولنے کی ڈھم ڈھم میں مست رہتا جب وہ آ رہا ہوتا تو دور سے معلوم ہو جاتا کہ وہ البیلا مست آ رہا ہے۔

ایسے محسوس ہوتا تھا جیسے وہ اس بازار کی حفاظت پر مامور ہے۔ گرمیاں ہوں یا سردیاں وہ اپنی ڈیوٹی برابر دیتا رہتا۔ روزانہ دیکھنے والے تو اب اُس کی طرف متوجہ بھی نہ ہوتے تھے۔ ہاں مسافر یا اجنبی ضرور اُسے ایک دو دفعہ مڑ کر دیکھتے تھے مگر وہ تو سب سے بے نیاز اپنے چکر لگاتا رہتا۔

گرمیوں کے دن تھے۔ میں اپنے ماموں جان کی دکان پر بیٹھا تھا کہ ظہر کی اذان ہوگئی اُن کی دکان مسجد سکندر خاں کے نیچے تھی۔ تھوڑی دیر کے بعد میں نماز پڑھنے کے لئے گیا مسجد کے اندر جماعت کھڑی ہوگئی اور وہی مجذوب گھنٹیوں اور گھنگروں سے سجا سجا یا اس سے آگے کی عبارت غائب ہے۔





## پٹائی کرنے والے بہاولپوری مجذوب

بہاولپور غلہ منڈی میں عشاء کے بعد مجلس تحفظ ختم نبوت کا جلسہ تھا۔ ہزاروں کا مجمع تھا اور ختم نبوت کے موضوع پر میری نظم تھی۔ وقفہ وقفہ سے جوش میں آ کر لوگ نعرہ تکبیر اور ختم نبوت زندہ باد کے نعرے بلند کر رہے تھے۔ اچانک ایک مست قلندر اٹھا اور حق حق کے نعرے بلند کرتا ہوا اپنی چھڑی سے لوگوں کو پیٹنا شروع کر دیا۔ جلسہ میں ہلچل مچ گئی کچھ جوانوں نے اُسے پکڑ لیا اور زور زوری بٹھا دیا وہ کچھ دیر حق حق کہہ کر خاموش ہو گیا میری نظم جاری تھی تھوڑی دیر کے بعد پھر کسی شعر پر نعرے بلند ہونے لگے لوگ نظم کی تاثیر کے باعث اُس مست کی پہلی کارروائی بھول چکے تھے۔ وہ پھر جوش میں اٹھ کھڑا ہوا اور لوگوں کو پیٹنا شروع کر دیا۔ اب اُس کا جلسہ میں بیٹھنا خطرناک تھا اس لئے کچھ نوجوانوں نے اُسے گرفت میں لے لیا وہ اگرچہ جوش میں حق حق کہہ کر اُن کے ہاتھوں سے نکل نکل جاتا تھا۔ بہر حال اُسے جلسہ گاہ سے دور ایک کوٹھڑی میں بند کر دیا۔

ان لوگوں کا یہی حال ہوتا ہے انہیں معذور سمجھنا چاہئے۔ مسجد کے صحن میں جہاں کڑکتی دھوپ تھی تنہا نماز پڑھ رہا تھا۔ میرے وضو کرنے تک اُس کی نماز ختم ہو گئی تھی۔ میں نے کہا سائیں بابا آپ جماعت میں کیوں شریک نہ ہوئے؟ اُس نے مجھے ایک عجیب جواب دیا اور سیڑھیاں اتر کر اپنی ڈیوٹی ادا کرنے لگ گیا۔ پتہ ہے اُس نے مجھے کیا جواب دیا؟ کہنے لگا میں اس امام کے پیچھے کیوں نماز پڑھتا میں تو خود فرشتوں کی جماعت کی امامت کر رہا تھا۔ تمہیں نظر نہیں آیا؟

اللہ جانے سچ تھا یا جھوٹ



مصنف کی دیگر کتب

## تین بزرگ

✿ حضرت مولانا احمد علی لاہوریؒ

✿ مولانا عبدالقادر رائے پوریؒ

✿ حافظ الحدیث عبداللہ در خواستیؒ

وہ دیکھ! کالی کمالی کیا حسین معلوم ہوتی ہے

(نعتیہ مجموعہ)

میں ہوں غلام ان کا

(دوسرا ایڈیشن)

(نعتیہ مجموعہ)

(نشر) (دوسرا ایڈیشن)

حدیثِ خواب

مکتبۃ الحسنین



مصنف کی دیگر کتب

## تین بزرگ

✿ حضرت مولانا احمد علی لاہوریؒ

✿ مولانا عبدالقادر رائے پوریؒ

✿ حافظ الحدیث عبداللہ در خواستیؒ

وہ دیکھ! کالی کمالی کیا حسین معلوم ہوتی ہے

(نعتیہ مجموعہ)

میں ہوں غلام ان کا

(دوسرا ایڈیشن)

(نعتیہ مجموعہ)

(دوسرا ایڈیشن)

(نشر)

حدیثِ خواب

مکتبہ الحسنیہ